

# شکیبوں کا چور

حسد کے موضوع پر لکھی گئی ایک موثر تالیف

علامہ محمد اکمل عطاء قادری عطاردی

مکتبہ اعلیٰ حضرت رضی اللہ عنہ مرنگ لاہور

طویل عرصہ قبل ادارے کی جانب سے 'باطنی گناہ اور ان کا علاج' نامی کتاب کا تعارف پیش کیا گیا تھا اور ساتھ ہی اس ادارے کا اظہار بھی تھا کہ بہت جلد اسے منظر عام پر لانے کی کوشش کی جائے گی۔ لیکن علامہ محمد اکمل عطا قادری عطاری مدظلہ العالی کی شدید مصروفیت کے باعث اس ارادے کی تکمیل مقررہ وقت پر نہ ہو سکی۔ جس کیلئے ادارہ انتظار کی زحمت اٹھانے والے مسلمان بھائیوں اور بہنوں سے بہت زیادہ معذرت خواہ ہے۔

اسی کتاب کا ایک مضمون حسد کے بارے میں کافی عرصہ پہلے لکھا جا چکا تھا۔ مکمل کتاب آنے میں دیر کے پیش نظر مناسب محسوس ہوا کہ کم از کم اس حصے کو تو سپرد قارئین کر ہی دیا جائے لہذا نظر ثانی کے بعد حسد کا یہ جامع مضمون بنام 'نیکوں کا چور' آپ کے ہاتھوں میں ہے۔ اُمید ہے کہ علامہ محمد اکمل عطا قادری عطاری مدظلہ العالی کی سابقہ تالیفات کی طرح اسے بھی شرف قبولیت حاصل ہوگا۔ اللہ تعالیٰ باقی کتاب بھی جلد از جلد تحریری شکل میں لانے کی توفیق عطا فرمائے اور اس تحریر کو حسد و کینہ جیسے موذی امراض سے نجات دلوانے میں معاون و مددگار بنائے۔ آمین بجاہ النبی الامین صلی اللہ تعالیٰ علیہ وسلم

خادم مکتبہ اعلیٰ حضرت (قدس سرہ العزیز)

محمد اجمل عطاری

صلی اللہ علی النبی الامی و آلہ صلی اللہ علیہ وسلم صلوة و سلاماً علیک یا سیدی یا رسول اللہ

باطنی گناہوں میں سے حسد ایک خطرناک ترین گناہ ہے۔ فی زمانہ یقیناً لاکھوں میں سے چند ایک مسلمان ہی ایسے ملیں کہ جو اس موذی مرض سے اللہ تعالیٰ کی خصوصی کرم نوازی کے باعث گرفتار نہ ہوں، ورنہ ہمارے مسلمانوں کی اکثریت علم دین سے دُوری، نیک صحبت سے محرومی اور فکرِ آخرت سے بے خوئی کی بناء پر اس گناہِ عظیم میں مبتلاء ہونے اور علاج سے غافل رہنے کے باعث اپنے ایمان کو داؤ پر لگائے بیٹھی ہے جیسا کہ عنقریب معلوم ہوگا۔ (ان شاء اللہ تعالیٰ)

### زمین پر سب سے پہلا گناہ

یہی وہ خطرناک گناہ ہے کہ جس کے باعث روئے زمین پر پہلا قتل کیا گیا۔ جس کا قصہ مختصر یہ ہے کہ بی بی حوا رضی اللہ تعالیٰ عنہا کے ہر حمل سے جڑواں بچے پیدا ہوتے تھے، جن میں سے ایک لڑکا اور دوسری لڑکی ہوتی۔ ان کی شادی کی یہ صورت ہوتی کہ پہلے حمل کے لڑکے کا دوسرے حمل کی لڑکی اور دوسرے حمل کے لڑکے کا پہلے حمل کی لڑکی سے نکاح ہوتا۔ آپ کے ایک حمل سے 'قائیل و اقلیما' اور دوسرے سے 'ہائیل و لیوذا' پیدا ہوئے۔ دستور کے مطابق قائیل کا نکاح لیوذا سے ہونا چاہئے تھا لیکن چونکہ اقلیما بہت خوبصورت تھی چنانچہ وہ اس سے شادی کرنے کا خواہش مند ہوا۔ حضرت آدم علیہ السلام نے اسے سمجھایا کہ یہ چونکہ تیرے ساتھ پیدا ہوئی ہے لہذا تیری بہن ہے تیرا نکاح اس کیساتھ حلال نہیں۔ کہنے لگا یہ آپ کی رائے ہے، اللہ تعالیٰ نے تو یہ حکم نہیں دیا؟ آدم علیہ السلام نے ارشاد فرمایا کہ اچھا تم دونوں اپنی قربانیاں لاؤ جس کی قربانی مقبول ہوگئی وہ اقلیما کا حقدار ہوگا۔ قائیل نے گندم کا ایک ڈھیر اور ہائیل نے ایک بکری پیش کی آسمانی آگ نے بکری کو لے لیا اور گندم چھوڑ گئی۔ (اس زمانے میں آسمانی آگ کا جانور کو کھالینا قربانی کے مقبول ہونے کی علامت تھی) اس بناء پر قائیل کے دل میں شدید بغض و حسد پیدا ہو گیا۔ جب آدم علیہ السلام حج کیلئے تشریف لے گئے تو قائیل نے ہائیل سے کہا کہ میں تجھے قتل کر دوں گا۔ اس نے پوچھا کیوں؟ کہنے لگا اس لئے کہ اللہ تعالیٰ نے تیری قربانی قبول اور میری رد فرمادی ہے اور تو نے میری حسین و جمیل بہن سے نکاح کا ارادہ کیا ہے جبکہ مجھے تیری حقیر و بد صورت بہن سے شادی کرنے پڑے گی۔ یقیناً لوگ یہی کہیں گے تو مجھ سے بہتر ہے اور پھر تیری اولاد میری اولاد پر فخر کرے گی۔ ہائیل نے اسے ہر طرح اس فعلِ قبیح سے باز رکھنے کی کوشش کی مگر وہ نہ مانا اور آخر کار اسے قتل کر دیا۔

قتل کرنے کے بعد اسے بہت پچھتاوا ہوا لیکن اب موقع ہاتھ سے نکل چکا تھا۔ (تفسیر خزان العرفان و خازن و صاوی)



درة الناصحين میں ہے کہ قتل کرنے کے بعد یہ یمن کی جانب بھاگ گیا۔ وہاں شیطان اس کے سامنے ظاہر ہوا اور کہا کہ ہابیل کی قربانی آگ نے اس لئے کھالی تھی کہ وہ اس کی پوجا کیا کرتا تھا تو بھی اسی کی طرح کر۔ اس کے ہکائے میں آکر قابیل نے بھی آگ کی عبادت شروع کر دی۔ یہی وہ پہلا شخص ہے کہ جس نے آلاتِ لہو بنائے اور شراب پینے، زنا اور بتوں کی پوجا جیسے گناہوں میں مشغول ہوا حتیٰ کہ اللہ تعالیٰ نے اسے طوفانِ نوح (علیہ السلام) میں غرق کر دیا۔

یہ پورا واقعہ پارہ ۴ سورہ مائدہ: ۲۷-۳۱ میں موجود ہے۔ اس واقعے کے تحت تفسیر خزان العرفان میں ہے کہ اس خبر کو سنانے سے مقصد یہ ہے کہ حسد کی برائی معلوم ہو اور سید عالم صلی اللہ تعالیٰ علیہ وسلم سے حسد کرنے والوں کو اس سے سبق حاصل کرنے کا موقع ملے۔ مذکورہ بالا تفسیر سے جب یہ معلوم ہو گیا کہ درج شدہ عبرت ناک قصے سے مقصود 'حصولِ عبرت اور معرفتِ برائی حسد' ہے۔ تو اب ہمیں اللہ تعالیٰ سے توفیق طلب کرتے ہوئے حسد کی برائی کو سمجھنے، خود کو حسد سے بچانے یا اگر خدا نخواستہ اس لعنت میں گرفتار ہیں تو اپنے سے دور کرنے کی بھرپور کوشش کرنی چاہئے۔

حسد سے کامل نفرت و دوری اسی صورت میں ممکن ہے کہ جب ہم خوب سنجیدگی کے ساتھ اس کی تعریف، آفات، اسباب، علامات اور علاج کا علم حاصل کرنے کے ساتھ ساتھ اس سے بچنے یا خود سے دور کرنے کی عملی کوشش کی سعادت بھی حاصل کرتے رہیں۔ چنانچہ سب سے پہلے حسد کی تعریف پیش خدمت ہے۔

## حسد کی تعریف

**الحسد ان تتمنى زوال نعمة المحسود اليك** (لسان العرب، ج ۳ ص ۱۶۶)

حسد یہ ہے کہ تو تمنا کرے کہ محسود کی نعمت اس سے زائل ہو کر تجھے مل جائے۔

ترجمہ..... یاد رکھئے کہ حسد کرنے والے کو حسد اور جس سے حسد کیا جائے اسے محسود کہتے ہیں۔

اب مندرجہ بالا تعریف کی آسان وضاحت اس طرح ہے کہ کسی مسلمان بھائی کے پاس اللہ تعالیٰ کی کوئی نعمت دیکھ کر تمنا کرنا کہ یہ نعمت اس سے چھن کر مجھے مل جائے حسد کہلاتا ہے۔ اگر آپ تھوڑا سا غور کریں تو معلوم ہوگا کہ حسد کیلئے دو چیزیں ضروری ہیں:-

- (۱) اپنے مسلمان بھائی سے نعمت کے زوال کی تمنا۔ (۲) اپنے لئے اس کے حصول کا ارادہ۔

**مثالیں.....** کسی کی عزت و شہرت سے نفرت محسوس کرتے ہوئے ارادہ کرنا کہ یہ کسی طرح لوگوں میں ذلیل و خوار ہو جائے اور جو مقام عزت اسے حاصل ہے وہ مجھے مل جائے یا کسی کثیر المال شخص کو دیکھ کر تمنا کرنا کہ کاش اس کا مال چوری ہو جائے، اسے ڈاکو لوٹ لیں، یہ کوڑی کوڑی کو محتاج ہو جائے اور اس کے برعکس اتنی ہی کثیر دولت اور اس سے حاصل ہونے والے فائدے مجھے حاصل ہو جائیں وغیرہ وغیرہ۔

حسد کی مزید معرفت کیلئے بغض و رشک و غیرت کی تعریف اور ان سب کے درمیان فرق کا جاننا بھی بہت ضروری و مفید رہے گا۔ چنانچہ ضمناً ان کی تعریفات اور باہم فرق بھی ملاحظہ فرمائیے۔

## بغض و کینہ کی تعریف

اپنے کسی مسلمان بھائی کے پاس کوئی نعمت دیکھ کر یہ تمنا کرنا کہ کاش اس سے یہ نعمت چھین جائے۔

**نوٹ.....** اس میں نعمت کے اپنی ذات کیلئے حصول کا ارادہ موجود نہیں ہوتا۔

**مثال.....** کسی مسلمان بھائی کے مال و دولت، حسن و جمال، اچھے اخلاق اور دیگر قدرتی صلاحیتوں کو دیکھ کر یوں تمنا کرنا کہ

جیسے میں ان نعمتوں سے محروم ہوں اللہ کرے اسی طرح یہ بھی محروم ہو جائے۔

## رشک کی تعریف

کسی مسلمان بھائی کی نعمت کو دیکھ کر یوں خواہش کرنا کہ کاش ایسی ہی نعمت مجھے بھی حاصل ہو جائے۔ (اس میں سامنے والے سے

نعمت کے زوال کا ناپاک ارادہ شامل حال نہیں ہوتا)۔

**مثال.....** کسی کے پاس مال و دولت کی فراوانی اور جائز آسائش زندگی دیکھ کر یوں تمنا کی کہ کاش ایسی ہی آسائش مجھے بھی

حاصل ہو جائیں۔

## غیرت کی تعریف

اپنے مسلمان بھائی کے پاس کسی نعمت کو دیکھ کر کسی اچھی اور حسن نیت کے ساتھ اس کے زوال کی آرزو کرنا۔

**نوٹ.....** اس میں بھی اپنی ذات کیلئے نعمت کے حصول کی تمنا ضروری نہیں۔

**مثال.....** کسی مسلمان کے اپنی قوت و طاقت کی نعمت کو کسی غلط کام مثلاً غریبوں پر ظلم و غیرہ میں استعمال کرتا دیکھ کر یوں تمنا کرنا کہ

کاش اللہ تعالیٰ اس سے یہ نعمت چھین لے تاکہ غریب اس کے ظلم و تشدد سے نجات پا جائیں اور یہ خود مسلمان بھی گناہوں سے

محفوظ ہو جائے۔

مندرجہ بالا تعریفات سے ان کے درمیان نمایاں طور پر فرق معلوم ہو گیا کہ

- ۱..... حسد میں نعمت کے زوال اور اپنے لئے اس کے حصول کی تمنا دونوں چیزیں موجود ہوتی ہیں۔
- ۲..... بغض و کینہ میں فقط پہلی چیز موجود ہوتی ہے۔
- ۳..... رشک میں فقط دوسری چیز پائی جاتی ہے۔
- ۴..... غیرت میں فقط پہلی ہی شے ہوتی ہے لیکن کسی اچھی نیت کے ساتھ۔

## ان کے احکام

حسد و کینہ حرام اور توبہ نہ کرنے کی صورت میں دخول جہنم کا سبب ہیں۔ جب کہ رشک و غیرت جائز ہیں اور بعض صورتوں میں باعث ثواب بھی۔

## حسد و کینہ کے حرام و قابل مذمت ہونے کی وجوہات

**پہلی وجہ.....** حاسد اللہ عز و جل کی تقسیم پر ناراض رہتا ہے اور اپنی ذات و خواہش کی خاطر چاہتا ہے کہ اس تقسیم میں تبدیلی واقع ہو جائے، چاہے اللہ تعالیٰ اس تبدیلی کی تقسیم سے راضی ہو یا نہ ہو۔

☆ حضرت زکریا علیہ السلام فرماتے ہیں کہ اللہ تعالیٰ نے ارشاد فرمایا، حاسد میری نعمت کا دشمن ہے کہ میرے دوست (یعنی محسود) پر غصہ کرتا ہے اور جو کچھ میں نے لوگوں کے حق میں مقرر کر دیا ہے اس پر راضی نہیں ہوتا۔ (احیاء العلوم)

کسی عارف کا قول ہے کہ پانچ وجوہات سے حاسد اپنے رب (عز و جل) کے ساتھ مقابلہ کرتا ہے:-

- ۱..... ہر اس نعمت پر غصہ ہوتا ہے جو کسی دوسرے کو ملتی ہے۔
- ۲..... وہ تقسیم الہی (عز و جل) پر ناراض ہوتا ہے یعنی اپنے رب (عز و جل) سے کہتا ہے کہ ایسی تقسیم کیوں کی؟
- ۳..... وہ فضل الہی (عز و جل) پر بخیلی کرتا ہے۔
- ۴..... وہ اللہ عز و جل کے دوست (یعنی محسود) کو رسوا کرنا چاہتا ہے اور چاہتا ہے کہ یہ نعمت اس سے چھین جائے۔
- ۵..... وہ اپنے دوست یعنی ابلیس لعنتی کی مدد کرتا ہے۔



**دوسری وجہ.....** اُمت کے اعمال انبیاء علیہم السلام کی بارگاہ میں پیش کئے جاتے ہیں، وہ اچھے اعمال سے خوش اور برے اعمال کی بناء پر رنجیدہ ہوتے ہیں۔ جیسا کہ رحمت کوئین صلی اللہ تعالیٰ علیہ وسلم کا فرمانِ عالیشان ہے کہ ہر پیر اور جمعرات کو اللہ تعالیٰ کی بارگاہ میں اعمال پیش ہوتے ہیں اور انبیاء علیہم السلام اور والدین کے سامنے ہر جمعہ کو، وہ نیکوں سے خوش ہوتے ہیں اور ان کے چہروں کی چمک اور روشنی بڑھ جاتی ہے تو اللہ عزوجل سے ڈرو اور اپنے مُردوں کو اپنے گناہوں سے رنج نہ پہنچاؤ۔ (کنز العمال)

مندرجہ بالا حدیث پاک سے یہ نتیجہ بخوبی مرتب کیا جاسکتا ہے کہ جب حاسد کا عمل بد رحمة اللعلمین صلی اللہ تعالیٰ علیہ وسلم کی بارگاہ میں پیش کیا جائے گا تو آپ کی قلبی رنجیدگی کا سبب بنے گا اور ہر وہ عمل جو محبوبِ کبریا صلی اللہ تعالیٰ علیہ وسلم کیلئے باعثِ تکلیف ہو یقیناً لائقِ مذمت و قابلِ نفرت ہے۔

**تیسری وجہ.....** اس میں اللہ عزوجل اور اس کے حبیبِ کریم صلی اللہ تعالیٰ علیہ وسلم کے حکم کی نافرمانی ہے (جیسا کہ عنقریب معلوم ہوگا)۔

**چوتھی وجہ.....** یقیناً محسود سے نعمت کا زوال اسے اور اس سے محبت رکھنے والوں کو رنجیدہ و ملول کر دے گا اور بد قسمتی سے حاسد محسود سے اس کی نعمت کا زوال ہی چاہتا ہے تو گویا کہ یہ محسود اور دیگر مسلمانوں کے رنج و غم کا متمنی ہے اور بلا شک و شبہ اپنے مسلمان بھائیوں کے مصیبت و تکلیف میں مبتلاء ہونے کی تمنا کرنا بھی حرام ہے۔

**پانچویں وجہ.....** جس فعلِ قبیح کے نتیجے میں اللہ تعالیٰ کی ناراضگی، اس کے رسول صلی اللہ تعالیٰ علیہ وسلم کی قلبی رنجیدگی، ان کے حکم کی نافرمانی اور اپنے مسلمان بھائی کی فکر و پریشانی کا ظہور ہو، وہ شیطانِ رجیم کیلئے بے حد خوشی و مسرت کا سبب بنتا ہے اور شیطان کی خوشی کا باعث بننے والا عمل بلا ریب ناجائز و قابلِ گرفت ہے۔

**چھٹی وجہ.....** حاسد اس گناہ کی نحوست کے باعث دیگر پیشا رکیرہ گناہوں مثلاً غیبت، چغلی، جھوٹ، مسلمان بھائی کی پریشانی پر خوشی اور اس کی مسرت پر غم محسوس کرنا، الزام تراشی، نا انصافی اور دیگر طریقوں سے نقصان پہنچانے کی کوشش میں مشغول ہونا وغیرہ میں ملوث ہو جاتا ہے۔ (اس کی مزید تفصیل و وضاحت عنقریب علامات کے عنوان کے تحت آئے گی، ان شاء اللہ تعالیٰ) اور جو فعل بد اتنے بڑے بڑے گناہوں کا سبب بن رہا ہو یقیناً دنیا و آخرت میں باعثِ ہلاکت ہے۔

ما قبل تفصیل سے حسد کی مذمت و برائی بخوبی سمجھ میں آچکی ہوگی اور یہ قانونِ قدرت ہے کہ جو بھی عمل اپنے اندر فتنہ و فساد اور بربادی کی آخرت کا سامان جمع رکھتا ہو اس کی ممانعت فرمادی جاتی ہے۔ لہذا قرآن و حدیث میں بھی بے شمار مقامات پر اس موذی گناہ کی ممانعت ذکر فرمائی گئی ہے۔ درج ذیل مقامات کو بغور ملاحظہ فرمائیے۔

## قرآن و حدیث میں حسد و کینہ کی ممانعت

☆.....اللہ عز وجل کا فرمانِ عالیشان ہے:

**وَلَا تَتَمَنَّوْا مَا فَضَّلَ اللَّهُ بِهِ بَعْضَكُمْ عَلَى بَعْضٍ ط**

اور اس کی آرزو نہ کرو جس سے اللہ نے تم میں (سے) ایک کو دوسرے پر بڑائی دی۔

اس آیت پاک کے تحت تفسیر خزان العرفان میں ہے، (یہ آرزو کرنا) خواہ دنیا کی جہت (یعنی جانب) سے ہو یا دین کی (دونوں طرح منع ہے) تاکہ آپس میں بغض و حسد پیدا نہ ہو۔ حسد نہایت بری صفت ہے۔ حسد والا دوسرے کو اچھے حال میں دیکھتا ہے تو اپنے لئے اس کی خواہش رکھتا ہے اور ساتھ میں یہ بھی چاہتا ہے کہ اس کا بھائی اس نعمت سے محروم ہو جائے یہ ممنوع ہے۔ بندے کو چاہئے کہ اللہ تعالیٰ کی تقدیر پر راضی رہے، اس نے جس بندے کو جو فضیلت دی، خواہ دولت و غنا کی یا دینی مناصب و مدارج کی یہ اس کی حکمت ہے۔

☆..... حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم نے ارشاد فرمایا، تم بدگمانی سے بچو کیونکہ بدگمانی سب سے زیادہ جھوٹی بات ہے اور دوسروں کے عیب تلاش مت کرو اور نہ کسی کی جاسوسی کرو، نہ کسی سے حسد کرو اور نہ کسی سے بغض و کینہ رکھو اور اے اللہ عز وجل کے بندو! بھائیوں کی طرح ہو جاؤ۔ (بخاری و مسلم)

☆..... حضرت انس رضی اللہ تعالیٰ عنہ سے مروی ہے کہ رسول اللہ صلی اللہ تعالیٰ علیہ وسلم نے ارشاد فرمایا، نہ قطع تعلق کرو، نہ ایک دوسرے سے پیٹھ پھیرو، نہ ایک دوسرے سے بغض و عداوت رکھو اور نہ آپس میں حسد کرو۔ اے اللہ عز وجل کے بندو! آپس میں بھائی بھائی بن جاؤ۔ (ترمذی)

☆..... حضرت عبداللہ بن بسر رضی اللہ تعالیٰ عنہ فرماتے ہیں کہ اللہ کے رسول صلی اللہ تعالیٰ علیہ وسلم نے ارشاد فرمایا، حسد و چغلی و کہانت نہ مجھ سے ہیں اور نہ میں ان سے ہوں۔ (طبرانی)

حسد و کینہ کی تعریفات، ان کے احکام اور قرآن و حدیث میں ان کی ممانعت کے ذکر کے بعد اس گناہِ عظیم میں پوشیدہ آفات کے بارے میں جاننا بھی بے حد ضروری ہے تاکہ معلوم ہو کہ بظاہر معمولی اور ناقابلِ توجہ سمجھا جانے والا یہ گناہ کس قدر تباہی کا باعث بنتا ہے۔ چنانچہ اب حسد و کینہ کی تباہ کاریاں پیش خدمت ہیں۔



# حسد و کینہ کی تباہ کاریاں

## نیک اعمال تباہ و برباد

☆ حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم نے ارشاد فرمایا، حسد سے دُور رہو کیونکہ حسد نیکیوں کو اس طرح کھا جاتا ہے جیسے آگ لکڑی کو کھا جاتی ہے۔ (ابوداؤد)

☆ ایک طویل حدیث پاک میں ہے کہ سرکارِ مدینہ صلی اللہ تعالیٰ علیہ وسلم نے ارشاد فرمایا کہ فرشتے ایک شخص کے اعمال کو اللہ تعالیٰ کی بارگاہ میں لے کر جاتے ہیں۔ یہ اعمال سورج کی طرف روشن اور اس دہن کی طرح آراستہ ہوتے ہیں کہ جو سج و سج کر شوہر کے گھر جاتی ہے۔ ان میں حج و عمرہ و جہاد وغیرہ سب کچھ شامل ہوتا ہے۔ جب یہ پانچویں آسمان تک پہنچتے ہیں تو اس آسمان کا دربان فرشتہ کہتا ہے کہ ان اعمال کو عمل کرنے والے کے منہ پر دے مارو اس لئے کہ یہ شخص بندوں کی ان چیزوں پر حسد کیا کرتا تھا جو اللہ تعالیٰ نے انہیں اپنے فضل سے دی ہیں، یہ آدمی اللہ عزوجل کی پسندیدہ تقسیم پر ناراض ہے اور میرے رب نے مجھے حکم دیا ہے کہ حاسدوں کے عمل کو یہاں سے اوپر نہ جانے دوں۔ (منہاج العابدین)

## ایمان میں بگاڑ

☆ حضرت معاویہ بن حیدہ رضی اللہ تعالیٰ عنہ سے مروی ہے کہ رسول اللہ صلی اللہ تعالیٰ علیہ وسلم کا فرمانِ عالیشان ہے کہ حسد ایمان کو اس طرح بگاڑ دیتا ہے جیسا ایلوا شہد کو بگاڑ دیتا ہے۔ (مسند الفردوس)

مدینہ..... گھیکوار ایک قسم کا پودا ہے جس کے پتے لمبے ہوتے ہیں اور ان سے لیس دار مادہ نکلتا ہے، اس پودے کے گودے کا خشک کیا ہوا رس 'ایلوا' کہلاتا ہے چونکہ یہ بہت کڑوا ہوتا ہے لہذا شہد میں مل کر اس کے ذائقے کو بھی خراب کر دیتا ہے۔

حضرت فضیل بن عیاض رضی اللہ تعالیٰ عنہ سے مروی ہے کہ آپ اپنے ایک شاگرد کے پاس پہنچے جو مرنے کے قریب تھا۔ آپ اس کے سر ہانے بیٹھ گئے اور سورۃ الیسین تلاوت فرمانے لگے۔ شاگرد نے کہا کہ اسے پڑھنا بند کر دیں۔ آپ نے تلاوت موقوف فرما کر اسے کلمہ طیبہ کی تلقین کی۔ اس نے جواباً کہا کہ میں یہ کلمہ بالکل نہیں کہوں گا، میں اس سے سخت بیزار ہوں۔ ان الفاظ کے ساتھ ہی اس کا دم نکل گیا۔ آپ کو اپنے شاگرد کے برے خاتمے کا سخت افسوس ہوا۔ ۱۔ آپ نے سخت رنجیدگی کے باعث اپنے آپ کو گھر میں مقید کر لیا اور تقریباً چالیس دن اسکے برے خاتمے پر روتے رہے، چالیس دن بعد خواب میں دیکھا کہ اسی شاگرد کو فرشتے جہنم میں گھیٹ رہے ہیں۔ آپ نے دریافت فرمایا کہ کس سبب سے اللہ تعالیٰ نے تجھ سے دولت ایمان چھین لی حالانکہ تو میرے صاحب علم اور لائق ترین شاگردوں میں سے تھا۔ اس نے جواب دیا کہ تین عیوب کی وجہ سے۔ ایک تو مجھ میں چغل خوری کا عیب تھا کہ میں اپنے ساتھیوں کو کچھ بتاتا تھا اور آپ کو اس کے برخلاف (تاکہ فتنہ پیدا ہو)۔ دوسرا عیب یہ تھا کہ میں اپنے ساتھیوں سے حسد کیا کرتا تھا اور تیسرا عیب یہ تھا کہ مجھے ایک بیماری تھی، میں نے حکیم سے اس بیماری کا علاج پوچھا تو اس نے مشورہ دیا کہ یہ بیماری تیرا پیچھا صرف اسی وقت چھوڑے گی کہ جب تو سال میں کم از کم ایک مرتبہ ایک گلاس شراب پی لیا کرے تو میں اس کے مشورے پر ہر سال ایک گلاس شراب پی لیا کرتا تھا۔ (منہاج العابدین)

۱۔ ویسے تو عین جان نکلتے ہوئے کلمہ کفر زبان سے نکل جانے کے باعث اس شخص کے کافر ہونے کا حکم نہیں دیا جاتا۔ جیسا کہ درمختار میں ہے کہ مرتے وقت کسی کی زبان سے کلمہ کفر نکلا تو کفر کا حکم نہ دیا جائے گا کہ ممکن ہے کہ موت کی سختی میں عقل جاتی رہی ہو اور بے ہوشی میں یہ کلمہ نکل گیا ہو لیکن چونکہ اس میں یہ احتمال بھی موجود ہے نیز آخری وقت میں کلمات خیر کا جاری نہ ہونا بھی برا اور غیر مناسب ہے چنانچہ آپ پریشان فکر مند ہو گئے۔



☆ حضرت ابو ہریرہ رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے ارشاد فرمایا، بروز قیامت چھ قسم کے افراد چھ باتوں کی وجہ سے بغیر حساب و کتاب جہنم میں جائیں گے۔ عرض کی گئی کہ یا رسول اللہ (صلی اللہ علیہ وسلم)! وہ کون لوگ ہیں؟ ارشاد فرمایا، عرب عصبیت (یعنی گروہ بندی) کے باعث، حاکم ظلم کی وجہ سے، چودھری لوگ تکبر کی بناء پر، تاجر لوگ خیانت کے بدلے میں، دیہات والے جہالت کے سبب اور علماء حسد کے ذریعے۔

**حاشیہ.....** معلوم ہوا کہ صرف علم دین کا حصول ہی نجاتِ آخرت کیلئے کافی نہیں بلکہ گناہوں سے پرہیز و کنارہ کشی بھی لازم و ضروری ہے۔ (کنز العمال)

## زندگی کا خاتمہ

☆ بعض اوقات حسد زندگی کے اختتام کا سبب بھی بن جاتا ہے جیسا کہ درج ذیل حکایت سے ظاہر ہے۔

**حکایت.....** حضرت بکر بن عبد اللہ رحمۃ اللہ تعالیٰ علیہ فرماتے ہیں کہ ایک شخص ایک بادشاہ کا مقرب تھا۔ وہ روزانہ بادشاہ کے رو برو کھڑے ہو کر بطور نصیحت کہا کرتا تھا کہ احسان کرنے والے کے احسان کا بدلہ دو، برے شخص سے برائی سے پیش نہ آؤ کیونکہ برے انسان کیلئے تو اس کی برائی ہی کافی ہے۔ بادشاہ اس کی بہترین نصیحتوں کی وجہ سے اسے بہت محبوب رکھتا تھا۔ ایک دوسرے درباری کو اس سے حسد ہو گیا۔ چنانچہ ایک دن اس کی عزت کے خاتمے کیلئے بادشاہ سے جھوٹ بولتے ہوئے کہنے لگا کہ یہ شخص آپ کے بارے میں لوگوں سے کہتا پھرتا ہے کہ بادشاہ کے منہ سے بہت سخت بد بو آتی ہے۔ بادشاہ نے پوچھا کہ تیرے پاس اس کی کیا دلیل ہے؟ اس نے عرض کی کہ کل اسے اپنے قریب بلا کر دیکھئے یہ اپنی ناک پر ہاتھ رکھ لے گا۔ دوسری طرف اگلے روز حاسد اس مقرب کو اپنے گھر لے گیا اور اسے خوب لہسن والا سالن کھلا دیا۔ یہ مقرب کھانے سے فارغ ہو کر حسب معمول دربار پہنچا اور بادشاہ کے رو برو نصیحت بیان کی۔ بادشاہ نے اسے اپنے قریب بلایا، اس نے اس خیال سے کہ میرے منہ کی لہسن کی بد بو بادشاہ تک نہ پہنچے، اپنے منہ پر ہاتھ رکھ لیا۔ بادشاہ کو اس حرکت کے باعث یقین ہو گیا کہ دوسرا درباری درست کہہ رہا تھا۔ بادشاہ نے اپنے ہاتھ سے ایک عامل کو خط لکھا کہ اس خط کے لانے والے کی فوراً گردن اڑا دو اور اس کی لاش میں بھس بھر کر ہمارے پاس روانہ کرو۔ بادشاہ کی یہ عادت تھی کہ جب کسی کو انعام و اکرام دینا مقصود ہوتا تو خود اپنے ہاتھ سے خط لکھتا، اس کے علاوہ کوئی بھی حکم اپنے ہاتھ سے نہ لکھتا تھا۔ لیکن اس مرتبہ اس نے خلاف معمول اپنے ہاتھ سے سزا کا حکم لکھ دیا۔ جب مقرب خط لے کر محل سے باہر نکلا تو حاسد نے اس سے پوچھا کہ یہ تیرے ہاتھ میں کیا ہے؟ اس نے جواب دیا کہ بادشاہ نے اپنے ہاتھ سے فلاں عامل کے ہاتھ خط لکھا تھا، یہ وہی ہے۔ حاسد نے خط لکھنے کے سابقہ طریقے پر قیاس کرتے ہوئے لالچ میں



آکر کہا کہ یہ خط مجھے دے دو۔ مقرب نے اعلیٰ ظرفی کا مظاہرہ کرتے ہوئے خط اس کے حوالے کر دیا۔ حاسد فوراً عامل کے پاس پہنچا اور انعام و اکرام طلب کیا۔ عامل نے کہا کہ اس میں تو خط لانے والے کے قتل کرنے کا حکم درج ہے۔ اب تو حاسد کے اوسان خطا ہو گئے، بڑی عاجزی سے بولا کہ یقین کرو کہ یہ خط تو کسی دوسرے شخص کیلئے لکھا گیا تھا، تم بادشاہ سے معلوم کروالو۔ عامل نے جواب دیا کہ بادشاہ سلامت کے حکم میں کسی اگر مگر کی گنجائش نہیں ہوتی۔ یہ کہہ کر اسے قتل کروادیا۔

دوسرے دن مقرب حسب معمول دربار میں پہنچا اور نصیحت بیان کی۔ بادشاہ نے متعجب ہو کر اپنے فرمان کے بارے میں پوچھا۔ اس نے کہا کہ وہ تو مجھ سے فلاں درباری نے لے لیا تھا۔ بادشاہ نے کہا کہ وہ تو تیرے بارے میں بتاتا تھا کہ تو مجھے گندہ دہن کہا کرتا ہے؟ مقرب نے عرض کی کہ میں نے تو کبھی بھی ایسا کلام نہیں کیا۔ بادشاہ نے منہ پر ہاتھ رکھنے کی وجہ دریافت کی تو اس نے عرض کی کہ اس شخص نے مجھے بہت سالیہن کھلادیا تھا چنانچہ میں نے پسند نہ کیا کہ اس کی بو آپ تک پہنچے۔ بادشاہ نے سارا معاملہ سمجھ کر کہا کہ اب تم نصیحت کرتے ہوئے روزانہ یہ بات بھی کہا کرو کہ انسان کی خرابی کیلئے اس کا برا ہونا ہی کافی ہے جیسا کہ اس حاسد کا حال ہوا۔ (احیاء العلوم)

### مغفرت و رحمت کا دروازہ بند ہو جانا

حاسد و کینہ ور اپنے مسلمان بھائی سے نعت کے زوال کے متمنی ہوتے ہیں اور زوالِ نعمت کی تمنا عداوت و دشمنی کی علامت ہے اور اپنے مسلمان بھائی سے متعلق عداوت و دشمنی کا دل میں موجود ہونا انسان پر مغفرت و رحمت کے دروازے بند کروادیتا ہے جیسا کہ

☆ سیدہ عائشہ صدیقہ رضی اللہ تعالیٰ عنہا ارشاد فرماتی ہیں کہ رسول اللہ صلی اللہ تعالیٰ علیہ وسلم کا فرمانِ عالیشان ہے کہ اللہ تعالیٰ شعبان کی پندرہویں شب میں اپنے بندوں پر خاص تجلی فرماتا ہے پھر جو استغفار (یعنی مغفرت طلب) کرتے ہیں ان کی مغفرت فرمادیتا ہے، جو رحم کی درخواست کرتے ہیں ان پر رحم فرماتا ہے اور جو عداوت رکھتے ہیں انہیں ان کی حالت پر چھوڑ دیتا ہے (یعنی نہ ان کی مغفرت ہوتی ہے اور نہ ہی ان پر رحم کیا جاتا ہے)۔ (بیہقی)

☆ حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم نے ارشاد فرمایا کہ ہر ہفتے میں دو بار یعنی پیر اور جمعرات کو لوگوں کے اعمال نامے (بارگاہِ الہی میں) پیش ہوتے ہیں، ہر بندے کی مغفرت ہوتی ہے مگر وہ شخص کہ اس کے اور اس کے بھائی کے درمیان عداوت ہو ان کے متعلق کہا جاتا ہے کہ انہیں ان کے حال پر چھوڑ دو یہاں تک کہ باز آجائیں۔ (امام احمد)

چونکہ حسد میں عداوت صرف حاسد کی جانب پائی جاتی ہے لہذا دروازہ مغفرت کا بند ہونا بھی فقط اسی کیلئے ہوگا۔

حضرت فقیہ ابواللیث سمرقندی رحمۃ اللہ تعالیٰ علیہ ارشاد فرماتے ہیں کہ تین اشخاص ایسے ہیں کہ جن کی دعا قبول نہیں کی جاتی۔ پہلا حرام کھانے والا، دوسرا کثرت سے غیبت کرنے والا اور تیسرا وہ شخص کہ جس کے دل میں اپنے مسلمان بھائیوں سے کینہ یا حسد موجود ہو۔ (درۃ الناصحین)

### حسد سے بڑھ کر بدترین اور نقصان دہ کوئی شے نہیں

حضرت فقیہ ابواللیث سمرقندی رحمۃ اللہ تعالیٰ علیہ فرماتے ہیں کہ حسد سے بڑھ کر بدترین اور نقصان دہ کوئی شے نہیں کیونکہ حسد کا اثر دشمن سے پہلے خود حاسد کو پانچ چیزوں میں مبتلا کروادیتا ہے: (۱) کبھی منقطع نہ ہونے والا غم (۲) بے اجر مصیبت (۳) ناقابل تعریف اور لائق مذمت حالت (۴) اللہ تعالیٰ کی ناراضگی (۵) توفیق الہی کے دروازے اس پر بند ہو جانا۔ (تنبیہ الغافلین)

☆ حضرت ابن سہاک رحمۃ اللہ تعالیٰ علیہ ارشاد فرماتے ہیں کہ میں نے حاسد کے علاوہ کسی ظالم کو مظلوم کے ساتھ زیادہ مشابہت رکھنے والا نہ دیکھا، ہر وقت افسردہ طبیعت، پریشان خیال اور غم میں مبتلا رہتا ہے۔ (درۃ الناصحین)

☆ حضرت حاتم اصم رحمۃ اللہ تعالیٰ علیہ نے ارشاد فرمایا کہ کینہ پرور دیندار نہیں ہوتا، لوگوں کے عیب نکالنے والا عبادت گزار نہیں ہو سکتا، چغل خور کو امن نصیب نہیں ہوتا اور حاسد شخص نصرت خداوندی سے محروم رہتا ہے۔ (منہاج العابدین)

### عقل کا اندھا ہو جانا

حضرت امام غزالی قدس سرہ کا فرمان ہے کہ حسد کے باعث حاسد کا دل اندھا ہو جاتا ہے، یہاں تک کہ اللہ عزوجل کے احکامات کو سمجھنے کی صلاحیت ختم ہو جاتی ہے۔ (منہاج العابدین)

☆ حضرت سفیان ثوری رحمۃ اللہ تعالیٰ علیہ فرمایا کرتے تھے کہ حاسد نہ بن تا کہ تجھے سوچنے سمجھنے کی تیزی نصیب ہو۔ (درۃ الناصحین)

### اللہ تعالیٰ کی نعمتوں کا دشمن کھلایا جانا

مخبر اعظم صلی اللہ تعالیٰ علیہ وسلم نے ایک مرتبہ ارشاد فرمایا کہ بے کچھ لوگ اللہ تعالیٰ کی نعمتوں کے دشمن ہیں۔ عرض کی گئی یا رسول اللہ (صلی اللہ علیک وسلم)! وہ کون لوگ ہیں؟ ارشاد فرمایا، وہ لوگ کہ جو اپنے مسلمان بھائیوں کی ان نعمتوں سے حسد کرتے ہیں کہ جو انہیں اللہ عزوجل نے اپنے فضل و کرم سے عطا فرمائی ہیں۔ (اتحاف السادة المتقين)



حضرت وہب بن منبہ رضی اللہ تعالیٰ عنہ کا فرمانِ عالیشان ہے کہ حاسد کی تین نشانیاں ہیں: (۱) جب سامنے آتا ہے تو چا پلوسی (یعنی بے جا تعریف) کرتا ہے (۲) پیٹھ پیچھے غیبت کرتا ہے (۳) جب دوسرے پر مصیبت آتی ہے تو خوش ہوتا ہے۔ (منہاج العابدین)

حسد میں پوشیدہ آفات کے جاننے کے بعد ہر سمجھ دار شخص کو چاہئے کہ اس مرض سے بچنے یا خود سے دُور کرنے کیلئے سنجیدگی کے ساتھ لائحہ عمل تیار کرے اور اس میں لمحہ بھر کی بھی تاخیر نہ کرے، کیونکہ موت کا اچانک آجانا اکثر اوقات عمل کی سعادت حاصل کرنے کی راہ میں زکاوت بن جاتا ہے۔ لہذا اس سلسلے میں سب سے پہلے یہ بات یاد رکھئے کہ انسان کے کسی بھی برائی میں مبتلاء ہونے کا کوئی نہ کوئی سبب ضرور ہوتا ہے۔ چنانچہ اگر کوئی خوش نصیب شخص آخرت کو برباد کرنے والے کسی مرض سے نجات حاصل کرنا چاہے تو اسے چاہئے کہ سب سے پہلے اس مرض کے اسباب کو جان کر انہیں دُور و ختم کرنے کی کوشش کرے۔ کیونکہ جب سبب نہ رہے گا تو اس کے نتیجے میں پیدا ہونے والے فعل قبیح کے وجود کیلئے باقی رہنا بھی مشکل ہو جائے گا۔

چونکہ حسد و کینہ بھی ابتداء انسان کے ساتھ ہی پیدا نہیں ہوتے بلکہ دولتِ احساس و شعور کے حصول کے بعد بعض وجوہات کی بناء پر علم و توجہ نہ ہونے کے باعث بندے کو لاحق ضرور ہو جاتے ہیں۔ چنانچہ ان امراض سے نجات کیلئے بھی ایسے اسباب کا جاننا بہت ضروری ہے کہ جو ان منحوس عادات میں مبتلاء کروانے کا باعث بن جاتے ہیں۔



## حسد کے اسباب

اگر تھوڑا سا غور کیا جائے تو پانچ چیزیں ایسی ہیں کہ جنہیں مرضِ حسد و کینہ کی اصل کے طور پر شمار کیا جاسکتا ہے:-

(۱) دشمنی (۲) عزت و شہرت (۳) اپنی حقارت کا احساس (۴) نعمت کے زوال کا خوف (۵) مقصود نفوت ہو جانے کا خطرہ۔

### دشمنی

جب انسان کو کسی سے دشمنی ہو جائے تو یہ فطرتی تقاضا ہے کہ اسے اپنے دشمن کی تباہی و بربادی بہت زیادہ محبوب ہو جاتی ہے اس کے برعکس اس کا نعمتوں سے مالا مال ہونا، عزت و شہرت پانا اور حسن و جمال سے مزین ہونا حتیٰ کہ ہنسنا بھی ناگوار گزرتا ہے چنانچہ دشمنی کا پیدا ہو جانا اکثر حسد و بغض کے معرض وجود میں آنے کا سبب بن جاتا ہے، اسی لئے کبھی تو حاسد چاہتا ہے کہ میرے دشمن سے یہ تمام نعمتیں زائل ہو جائیں چاہے مجھے حاصل ہوں یا نہ ہوں اور کبھی یہ تمنا ہوتی ہے کہ یہ انعامات اس سے چھین کر مجھے مل جائیں۔

اسی دشمنی والی علت کے سبب اہل کتاب مسلمانوں سے حسد کی لعنت میں گرفتار ہوئے جیسا کہ اللہ تعالیٰ کا فرمانِ عالیشان ہے:-

بہت کتابیوں نے چاہا (کہ) کاش تمہیں ایمان کے بعد کفر کی طرف پھیر دیں اپنے دلوں کی جلن سے

بعد اس کے کہ حق ان پر خود ظاہر ہو چکا ہے۔ (ترجمہ کنزالایمان، پ، ا، بقرہ: ۱۰۹)

اس آیتِ پاک کے تحت تفسیر خزان العرفان میں ہے کہ اسلام کی حقانیت جاننے کے بعد یہود کا مسلمانوں کے کفر و ارتداد کی تمنا کرنا اور یہ چاہنا کہ وہ ایمان سے محروم ہو جائیں حسد کے طور پر تھا۔

﴿مسئلہ﴾ حسد بڑا عیب ہے ☆ حسد حرام ہے ☆ اگر کوئی شخص اپنے مال و دولت یا اثر و جاہت سے گمراہی و بے دینی پھیلاتا ہو تو اس کے فتنے سے محفوظ رہنے کیلئے اس سے زوالِ نعمت کی تمنا حسد میں داخل نہیں اور نہ ہی حرام ہے (اس کو غیرت کہتے ہیں جیسا کہ پہلے بیان کیا جا چکا ہے)۔

**مثالیں.....** اس کی مثالیں موجودہ معاشرے میں ہر گلی محلے بلکہ تقریباً ہر گھر میں بکثرت دیکھی جاسکتی ہیں مثلاً اگر کسی کو اپنے کسی رشتہ دار سے عداوت ہو جائے تو انسان قرابت داری کو یکسر بھلا کر تمنا کرتا ہے کہ کاش اس کی پورے خاندان میں ناک کٹ جائے، اس کا کاروبار، زمینیں اور فصلیں وغیرہ تباہ و برباد ہو جائیں، اس کی نوکری ختم ہو جائے، اس کا ایسا ایکسیڈنٹ ہو کہ حسین و جمیل چہرہ ہی بگڑ جائے، ہاتھ پاؤں ضائع ہو جائیں، مال و دولت چوری ہو جائے، ایسا ڈاکہ پڑے کہ گھر میں پھوٹی کوڑی بھی باقی نہ رہے اور اس کے بجائے یہ تمام نعمتیں مجھے مل جائیں پھر اس کے برعکس پورے خاندان میں ہماری واہ واہ ہو، اسے ہٹا کر ہمیں مقامِ عزت پر بٹھایا جائے، یہ ترستار ہے اور ہمارے گھر میں دولت و ثروت کی ریل پیل ہو جائے، اس کے بچے بھوکے اور بنیادی ضرورتوں سے بھی محروم رہیں جبکہ ہماری اولاد اچھی نعمتیں کھائے اور بہترین طریقے سے آسائشوں بھری زندگی گزارے وغیرہ وغیرہ۔

کبھی عزت و شہرت بھی بغض و حسد کا سبب بن جاتی ہے۔ یقیناً کسی شخص کو حاصل ہونے والی عزت و شہرت کے بھی کچھ اسباب ہوتے ہیں مثلاً علم و عمل، مال و دولت، حسن و جمال، کھیل کود، تقریر و بیان، قرأت و نعت، اعلیٰ عہدہ، ذہانت و قوی قوتِ حافظہ وغیرہ۔ چنانچہ کوئی شخص کسی مسلمان بھائی کی عزت و شہرت سے حسد میں مبتلا ہوتا ہے تو دراصل وہ اس عزت کے سبب کے زوال کی تمنا اور اپنے لئے اس کے حصول کا ارادہ رکھتا ہے۔

### ﴿مثالیں﴾

☆ بعض اوقات کسی شخص کو اس کے علم کی برکت سے من جانب اللہ عزت و شہرت سے نوازا جاتا ہے۔ دیواروں میں لگے پوسٹروں میں اکثر اس کا نام نمایاں طور پر نظر آتا، لوگوں کے مسائل دریافت کرنے کیلئے اس کی طرف رجوع کرنا، پھر اس کا کثیر تصانیف کے مصنف ہونے کا شرف حاصل کرنا، اس کے نام کے باعث کتاب کی کامیابی کا لازم ہو جانا، ہر زبان پر اس کیلئے تعریفی جملوں کا جاری ہونا، پھر عمل کے معاملے میں سنن و مستحبات تک کو اختیار کرنے کے بارے میں مشہوری اور لوگوں کا اس کے استقامتِ عمل پر اظہارِ تعجب کرنا، بعض دیگر اہل علم حضرات کے گلے میں حسد کی لعنت کا طوق ڈلوادیتا ہے۔ اس کے کارناموں اور صلاحیتوں کا ذکر سن کر ان کے دلوں پر بر چھیاں سی چلتی رہتی ہیں اور ان کی زبردست خواہش ہوتی ہے کہ اس سے کوئی ایسی فاش غلطی ہو جائے کہ لوگوں کے دلوں سے اس کی عظمت و محبت بالکل ختم ہو جائے اور اس کی تمام عزت و شہرت ہمیں حاصل ہو جائے۔

☆ بعض اوقات ایک طالب علم اپنے فہم و حافظے کی تیزی کے باعث اپنی کلاس بلکہ پورے دارالعلوم یا اسکول یا کالج یا یونیورسٹی میں نیز اساتذہ کرام کے درمیان عزت و وقار قائم کرنے میں کامیاب ہو جاتا ہے۔ یہ وقار و مرتبہ بھی بعض دیگر حضرات کیلئے بے حد پریشانی کا باعث بن جاتا ہے اور حسد کی آگ میں جل بھن کر ان کی خواہش ہوتی ہے کہ کسی طرح اس کی عزت و وقار ختم ہو جائے چاہے اس کی موت کے باعث اور یا پھر کوئی ایسا حادثہ پیش آئے کہ اس کا حافظہ ہی ختم ہو جائے۔



☆ بعض اوقات ایک شخص کو اللہ عزوجل نے قرأت و نعت و بیان و تقریر کی نعمت سے نوازا ہوتا ہے۔ محافل کی کامیابی اس کی شرکت کی مرہون منت ہوتی ہے، لوگ پوسٹرز یا دیگر طریقوں سے اس کی آمد کے بارے میں مطلع ہو کر جوق در جوق اس کی محفل میں شریک ہوتے ہیں، اس قاری و نعت خواں و مبلغ کے کیسٹ کثیر مقدار میں فروخت ہوتے ہیں، صبح کے وقت اکثر گھروں یا دکانوں میں اسی کی کیسٹ کی آواز سنائی دیتی ہے، جب محافل و اجتماعات میں اس کی آمد کا اعلان ہوتا ہے تو لوگوں میں جوش و خروش بڑھ جاتا ہے، زبردست نعرے لگائے جاتے ہیں اور پھر سب ہمہ تن گوش ہو کر اس کی قرأت و نعت و بیان و تقریر وغیرہ کو سنتے ہیں، پھر محفل کے اختتام پر سب کی زبان سے اس کیلئے تعریفی جملے اور محفل کی کامیابی کے چرچے ہوتے ہیں۔ یہ تمام امور بھی بعض اوقات دیگر قاری حضرات، نعت خوانوں، مبلغین اور مقررین کو بغض و حسد میں مبتلا کر دیتی ہیں جس کے نتیجے میں کبھی تو اس معروف شخص کی موت کی تمنا کی جاتی ہے اور کبھی اس کے گلے کی خرابی کیلئے پر خلوص دعائیں مانگی جاتی ہیں بلکہ بعض اوقات تو جادو ٹونہ کروانے سے بھی گریز نہیں کیا جاتا اور کبھی یہ آرزو بھی شدت کے ساتھ دل میں انگڑائیاں لیتی رہتی ہے کہ کاش اس کی عزت و شہرت ہمیں حاصل ہو جائے جب کہ یہ بالکل گناہ ہو جائے۔

☆ کبھی کوئی شخص اپنے حسن و جمال اور اچھے اخلاق کی بناء پر مخلوق میں نام پیدا کرنے میں کامیاب ہو جاتا ہے، اس کی اچھی عادات و اوصاف کی بناء پر دیگر لوگ اس کے قرب کیلئے بے چین رہتے ہیں، یہ جہاں کھڑا ہو جائے فوراً اس کے گرد لوگوں کا مجمع لگ جاتا ہے، اس کے بہترین انداز گفتگو کے باعث ہر ایک اس کا گردیدہ ہو جاتا ہے، غالباً اس کی تعریفیں کی جاتی ہیں، اس کے اچھے انداز ملاقات اور نفس طریقہ گفتگو کو سراہا جاتا ہے، دوسروں کو ترغیب دلائی جاتی ہے کہ کم از کم ایک بار تو اس سے ضرور مل لیں وغیرہ وغیرہ۔ یہ چیزیں بھی ان اوصاف سے محروم حضرات کیلئے بے حد تکلیف ورنج و غم کا باعث بن جاتی ہیں اور ایسے حضرات اپنی باطنی گندگی کی بناء پر اپنے سیاہ دل میں اس مکروہ خواہش کی شدت پاتے ہیں کہ کاش یہ شخص کسی طرح بدنام ہو جائے، لوگ اس سے نفرت کرنے لگیں اور ان کی زبانوں پر اس کیلئے تعریفی نہیں بلکہ مذمتی جملے جاری ہو جائیں اور اس کے ساتھ ساتھ یہ تمام خصوصیات ہمیں حاصل ہو جائیں۔

☆ بعض اوقات کسی اعلیٰ عہدے پر فائز ہونے کی وجہ سے حاصل ہونے والی عزت و ناموری بھی حسد و کینہ کا باعث بن جاتی ہے کیونکہ جب ایسے شخص کو خاندان میں نمایاں مقام حاصل ہو جاتا ہے، لوگ اسے اپنی دعوتوں میں بلانے اور اس کے شرکت کر لینے پر فخر محسوس کرتے ہیں، اس کے گھر میں اپنے بیٹے یا بیٹی کی شادی ہو جانے کی خواہش کا اظہار کیا جاتا ہے، اس کی نگاہوں میں کوئی مقام حاصل کر کے اپنے مطالب حل کرنے کی جستجو میں تعریفی و خوشامدی جملے کہے جاتے ہیں اور اخبارات وغیرہ میں مختلف اداروں کے افتتاح کرنے کے سلسلے میں نمایاں طور پر اس کی تصاویر شائع ہوتی ہیں تو اس سے بھی کثیر حضرات خصوصاً خاندان والے نتائج کی پرواہ کئے بغیر حسد جیسے گناہ عظیم میں مشغول ہو جاتے ہیں اور ان کے قلوب میں بھی مذکورہ فاسد خواہشات زور پکڑنا شروع ہو جاتی ہیں۔



☆ اسی طرح کاروبار میں مہارت و تجربہ و کامیابی کی بناء پر بعض حضرات اپنے کاروباری سرکل میں شہرت و ناموری سے ہمکنار ہو جاتے ہیں، کسی بھی مقام پر ان کا پیسہ لگا دینا کامیابی کی ضمانت سمجھا جاتا ہے، کاروباری میٹنگز میں انہیں نمایاں مقام پر بٹھایا جاتا ہے، اس کی دی ہوئی رائے کو دوسروں پر فوقیت دی جاتی ہے، لوگ کاروباری ترقی کیلئے اس کی محنت و کامیابی کی مثالیں دیتے ہوئے اس کے طریقہ کار کو اپنانے کی کوشش کرتے ہیں۔ یہ عزت و شہرت بھی کچھ افراد کیلئے سخت بے چینی و اضطراب کا سبب بن جاتی ہے اور حسد و کینہ کے باعث ان کے کان مذکورہ شخص کی طرف سے کسی بڑی کاروباری غلطی یا ناگہانی آفات میں مبتلا ہونے کی خبر سننے کیلئے بے چین ہو جاتے ہیں۔

☆ کبھی انسان اچھے انداز میں تدریس کی بناء پر علمی حلقوں میں مقبول و معروف ہو جاتا ہے۔ دور دراز تک اس کے بہترین اور عام فہم طریقہ تدریس کے چرچے سنائی دیتے ہیں، طلباء حضرات دور دور سے اکتساب فیض کیلئے اس کے پاس آنے میں فخر محسوس کرتے ہیں اور بعد فراغت اس شخص سے شاگردی کی نسبت کی بناء پر طالب علم عزت و وقار کی دولت سے مالا مال ہو جاتا ہے۔ یہ صورت حال دیگر پڑھانے والوں کیلئے بسا اوقات شدید بغض و حسد کا سبب بن جاتی ہے اور پھر بتقاضائے بشریت ان کے قلوب میں بھی مذکورہ استاذ کی تباہی و بربادی کی مکروہ خواہشیں جنم لیتی ہیں۔

☆ کبھی کسی آفس میں کام کرنے والا ایک شخص وقت کی پابندی، اپنے کام میں مکمل دلچسپی، انتھک محنت، کامل اطاعت اور چھٹیوں کے ذریعے کام سے جان نہ چھڑانے کے باعث افسر کی نگاہوں میں اپنا وقار قائم کرنے میں کامیاب ہو جاتا ہے۔ پھر ان امور کے باعث افسر کی طرف سے تعریفی جملوں کے ذریعے اس کی خدمات کا سراہا جانا، اس کی مثال پیش کر کے دوسرے کام کرنے والوں کی مذمت کرنا اور اس کی ترقی کے بارے میں واضح اشارے دینا، دیگر ست اور کام چور ماتحتین کے دل میں شدید بغض و حسد کی پیدائش کا سبب بن جاتا ہے اور ان کے مکروہ ذہن اس شخص کو کسی بھی طرح افسر کی نگاہوں سے گرانے کیلئے ناپاک منصوبہ بندیوں میں ہمہ وقت مصروف ہو جاتے ہیں۔

بعض اوقات انسان سامنے والے کو قدرتی صلاحیتوں اور فضائل و کمالات و نعمتوں کے اعتبار سے اپنے سے کئی درجے بلند و بالا پاتا ہے اور باوجود کوشش کے اس سے آگے نکلنے یا برابر آنے میں ناکام رہتا ہے جس کی بناء پر اس کے دل میں احساس کمتری کا مادہ بیدار ہو جاتا ہے۔ پھر یہ احساس کمتری باطنی لحاظ سے مسلسل اس کیلئے کثیر رنج و غم کا سبب بنتا رہتا ہے جس کی وجہ سے اس کا ذہنی سکون تباہ و برباد ہو جاتا ہے اور پھر اسے شیطان کی مکاریوں کے باعث اس رنج و غم سے دُوری اور ذہنی سکون کے حصول کا واحد حل یہی سمجھ میں آتا ہے کہ کسی طرح سامنے والا مر جائے یا اپنے مرتبے سے گر جائے یا اس کی صلاحیتیں اور نعمتیں کسی ناگہانی آفت کی بناء پر اس سے چھین جائیں اور یوں یہ بدنصیب حسد و کینہ کے باعث گناہوں کے دلدل میں دھنستا چلا جاتا ہے۔

### ﴿مثالیں﴾

☆ بعض طالب علموں کو اللہ تعالیٰ نے خصوصی صلاحیتوں سے نوازا ہوتا ہے۔ چنانچہ وہ استاد کے پڑھائے ہوئے سبق کو فوراً سمجھ جاتے ہیں اور قوتِ حافظہ کے قوی ہونے کے باعث بہت جلد یاد بھی کر لیتے ہیں۔ پھر انہیں خود اعتمادی کی ایسی دولت حاصل ہوتی ہے کہ استاد کے سامنے سبق بیان کرتے ہوئے نہ تو ان کے پیر کا نپتے ہیں، نہ زبان لڑکھڑاتی ہے اور نہ ہی ذہن سے الفاظ غائب ہوتے ہیں بلکہ وہ بڑی روانی کے ساتھ سبق سنا کر استاد کی طرف سے انعام اور تعریفی جملوں کے مستحق بنتے رہتے ہیں امتحانات میں بھی اکثر نمایاں کامیابی حاصل کرتے ہیں پھر ان کی انہی خصوصیات کی بناء پر دیگر طالب علم ساتھی اسباق و امتحانات کی تیاری کے سلسلے میں ان کی منتیں کرتے ہوئے نظر آتے ہیں۔ اس کے برعکس بعض ایسے بھی ہوتے ہیں کہ ذہن پر پورا زور دینے کے باوجود انہیں اکثر سبق سمجھنے میں ناکامی کا منہ دیکھنا پڑتا ہے پھر شروعات وغیرہ سے سمجھنے یا یاد کرنے بیٹھیں تو حافظہ ساتھ نہیں دیتا، تھوڑی سی چیز بھی بہت دیر میں اور انتہائی مختصر مدت کیلئے یاد ہوتی ہے۔ نتیجتاً خود اعتمادی مفقود رہتی ہے، سبق سناتے ہوئے ٹانگیں کانپتی ہیں، رنگ زرد پڑ جاتا ہے، زبان لڑکھڑانے لگتی ہے، خوف و شرمندگی کے باعث یاد کئے ہوئے الفاظ بھی ذہن سے نکل جاتے ہیں اور پھر اس نکلے پن کی بناء پر اکثر استاد کی طرف سے ماریا پھر الفاظ کی صورت میں مذمت کا سامنا کرنا پڑتا ہے اور اس کے ساتھ ساتھ بقیہ کلاس کے ساتھیوں کا مذاق اڑانا اور مار پٹنے پر طنز یہ جملے کسنا مزید دل آزاری کا سبب بن جاتی ہے اور پھر انہیں استاد کے منظورِ نظر اور قدرتی صلاحیتوں سے مالا مال طلبہ سے نفرت سی ہو جاتی ہے اور دل ان سے متعلق بغض و کینہ سے بھر جاتا ہے۔



☆ اسی طرح بعض قاری، نعت خواں، مقرر یا مبلغ حضرات کو قرأت و نعت و تقریر و بیان کی خصوصی صلاحیتیں حاصل ہوتی ہیں جن کی بناء پر وہ عوام میں بے حد مقبولیت حاصل کر لیتے ہیں۔ ان کے برعکس بعض حضرات کو ان امور میں اتنی مہارت یا نفاست حاصل نہیں ہوتی۔ یہ حضرات جب اپنا اور مد مقابل کا موازنہ کرنے کی کوشش کرتے ہیں تو انہیں واضح طور پر معلوم ہو جاتا ہے کہ جو مقبولیت عوام میں دوسرے شخص کو حاصل ہے کم از کم اس کے ہوتے ہوئے ہمیں حاصل ہونا تقریباً ناممکن ہے۔ لوگ اپنی محافل اور مذہبی پروگراموں میں انہی کو بلانے کیلئے بے چین نظر آتے ہیں جبکہ ہمیں کوئی پوچھتا ہی نہیں، یہ جب تک موجود نہ ہوں لگتا ہے کہ محفل میں جان ہی نہیں، ان کی قرأت و نعت و تقریر و بیان بہت ذوق و شوق و توجہ و تسلی سے سنا جاتا ہے جبکہ ہمارے مانگ تک پہنچنے پر لوگوں میں بے چینی و اضطراب و بے رغبتی کی کیفیات نمایاں ہو جاتی ہیں بلکہ اکثر تو اٹھ اٹھ کر جانا شروع ہو جاتے ہیں، اختتام محفل پر ان کے گرد لوگوں کا مجمع لگ جاتا ہے، تقریباً ہر آنکھ انہی کو تلاش کر رہی ہوتی ہے، انہی سے آٹو گراف لینے کیلئے خواہش کا اظہار کیا جاتا ہے اور انہی کے ہاتھوں کو بہت عقیدت و محبت سے چوم کر آنکھوں سے لگا کر عاجزی کے ساتھ تحفہ بھی پیش کیا جاتا ہے، جبکہ ہمارے پاس بھولے سے ہی ایک آدھ آتا ہے اور اس میں بھی وہ جوش و خروش نظر نہیں آتا کہ جو مقبول و معروف شخص سے ملاقات کرتے ہوئے نمایاں طور پر محسوس کیا جاسکتا ہے، پس ان تمام باتوں کے باعث انہیں اپنے کم تر ہونے کا شدت کے ساتھ احساس ہوتا ہے اور پھر یہی احساس کمتری حسد و کینہ کی طرف لے جاتا ہے۔

☆ بعض حضرات کو اللہ تعالیٰ نے ظاہری حسن و جمال کی دولت سے مالا مال فرمایا ہوتا ہے وہ اپنی گوری رنگت، لمبے چوڑے بدن، خوبصورت گھنے بالوں، جانب نظر نقوش اور مناسب قد کاٹھ کے باعث دیکھنے والوں کو بہت بھلے معلوم ہوتے ہیں، وہ جس بھی قسم یا رنگ کا لباس پہن لیں ان پر خوب کھلتا ہے جس کے سبب دوست احباب اکثر اوقات تعریفی جملے کہتے ہوئے نظر آتے ہیں۔ اس قسم کے افراد کو محافل میں اکثر نمایاں مقام حاصل ہو جاتا ہے دیگر لوگ ان کے گرد رہنا پسند کرتے ہیں اور اس کی دوستی پر فخر کیا جاتا ہے۔ ان ظاہری خوبیوں سے مزین حضرات کے سامنے کالی یا سانولی رنگت، کمزور بدن، چھدرے بالوں والے عام یا غیر جاذب نظر نقوش کے حامل اور چھوٹے قد کاٹھ کے مالک افراد بہت زیادہ احساس کمتری کا شکار رہتے ہیں، خصوصاً جب اچانک کسی مجلس میں مذکورہ اشخاص میں سے کوئی فرد آجائے اور سب اس کی طرف متوجہ ہو جائیں تو اس وقت یہ احساس کمتری مزید بڑھ جاتی ہے۔ پھر قدرتی اعتبار سے نعمتوں کی کمی کے شکار لوگوں کی یہ عادت ہو جاتی ہے کہ وہ اکثر غیر ارادی طور پر دوسروں کے ساتھ اپنا موازنہ کرنے کی کوشش میں لگے رہتے ہیں اور جب وہ سامنے والے کو خود سے ’ہر یا بعض لحاظ سے‘ بہتر محسوس کرتے ہیں تو نتیجتاً دائمی طور پر جلن کرھن میں مبتلا ہو کر بے سکونی اور سخت تکلیف کے باعث مندرجہ بالا اشخاص سے بغض و حسد کا شکار ہو جاتے ہیں۔



☆ اسی طرح غربت بھی احساسِ کمتری کو پیدا کرنے کے ذریعے بغض و حسد کا شکار کروانے میں بہت اہم کردار ادا کرتی ہے کیونکہ جب ایک جنگلست شخص دیکھتا ہے کہ اس کا فلاں رشتہ دار تو صاحبِ مال ہو جانے کی وجہ سے پورے خاندان کی توجہ کا مرکز بن رہا ہے جبکہ ہمارے پاس کسی کو متوجہ کرنے کے اسباب مفقود ہیں۔ اسے تو دعوتوں وغیرہ میں شرکت کیلئے خصوصی طور پر زور دیا جاتا ہے، شریک نہ ہونے پر اس کی کمی شدت کے ساتھ محسوس کی جاتی ہے اور حاضری کی صورت میں ہرزبان پر اسی کا تذکرہ ہوتا ہے، اس کے برعکس ہمیں دعوت ملتی بھی ہے تو رسمی طور پر، اگر نہ جائیں تو کوئی شکوہ نہیں کیا جاتا اور اگر شریک ہو بھی جائیں تو اس کے ہوتے ہوئے ہمیں کوئی اہمیت ہی حاصل نہیں ہوتی۔ پھر جب وہ شادی بیاہ وغیرہ تقریبات میں قیمتی تحفہ پیش کرتا ہے تو میزبان کے چہرے پر احسانِ مندی اور مرغوبیت کے آثار نمایاں ہو جاتے ہیں جب کہ ہمارے کم قیمت اور اس کے مقابلے میں حقیر تحفے کو بقیہ تحفوں کے ڈھیر پر بے پرواہی کے ساتھ پھینک دیا جاتا ہے، اس کے بیٹے بیٹیوں کے رشتے کیلئے ہر ایک بے تاب نظر آتا ہے جبکہ ہمارے بچوں کی طرف کسی کی توجہ ہی نہیں جاتی۔ اس کے بچے اعلیٰ اسکولوں، کالجوں میں تعلیم حاصل کر رہے ہیں جبکہ ہمارے بچے معمولی اداروں میں جانے پر مجبور ہیں۔ وہ تو ہر ہفتے اپنی چمکتی دھمکتی کار میں اہل خانہ کے ساتھ کسی نہ کسی پکنک پوائنٹ پر جاتا ہوا نظر آتا ہے جبکہ ہمیں تو گھر کے مسائل سے ہی فرصت نہیں ملتی، نہ اتنے وسائل ہیں کہ تفریحی مقام پر شاہ خرچیاں کر سکیں، اپنا تو ماہانہ خرچہ ہی بڑی مشکل سے پورا ہوتا ہے۔

پس ان تمام باتوں پر بار بار غور و تفکر کرنے سے اس کا دل شدید احساسِ کمتری کے دریا میں غوطہ زن ہو جاتا ہے پھر بعض اوقات خود اس کے اہل خانہ اس امیر رشتہ دار کی مثالیں دے کر اسے ذلت، حقارت اور دنیاوی دوڑ میں پیچھے رہ جانے کا طنزوں کی شکل میں احساس دلاتے رہتے ہیں۔ چنانچہ یہ تمام امور احساسِ کمتری اور پھر یہ احساسِ کمتری حسد و کینہ کا سبب بن جاتی ہے۔

یہ تقریباً ہر انسان کی فطرت ہے کہ وہ اللہ تعالیٰ کی طرف سے حاصل شدہ نعمت پسندیدہ کا زوال محبوب نہیں رکھتا بلکہ تمنایہ ہوتی ہے کہ یہ نعمت دائمی طور پر اس کے پاس رہے بلکہ اگر ترقی ممکن ہو تو اضافہ بھی ہوتا جائے۔ اب ایسی صورت میں اگر اسے محسوس ہو کہ کوئی شخص اس کی موجودہ نعمت کے زوال کا سبب بن سکتا ہے یا بن رہا ہے تو زوال نعمت کا خوف اس کے دل میں خطرہ بننے والے شخص کیلئے زبردست بغض و حسد کا سبب بن جاتا ہے۔

### ﴿مثالیں﴾

☆ بعض اوقات ایک شخص کو اپنی صلاحیتوں اور اپنی خوبیوں کے باعث کسی روحانی و علمی و مشہور شخصیت کا قرب حاصل ہو جاتا ہے اس قرب کی وجہ سے اسے کئی دوسرے دینی و دنیاوی کئی طرح کے فائدے حاصل ہو رہے ہوتے ہیں یا ان فائدوں کا حصول یقینی طور پر متوقع ہوتا ہے اور یہ شخص اس موجودہ صورت حال پر بہت خوش و مطمئن بھی ہوتا ہے کہ اچانک وہ ایک اور شخص کو اپنے سے زیادہ ہم خوبیوں کا مالک دیکھتا ہے، نیز اسے محسوس ہوتا ہے کہ وہ علمی و روحانی و مشہور شخصیت بھی اس دوسرے شخص میں دلچسپی کا مظاہرہ کر رہی ہے، اس وقت اس کے دل میں مقام قرب کے زوال کا زبردست خوف پیدا ہو جاتا ہے اور شیطان اسے یہ یقین دلانے کی بھرپور کوشش کرتا ہے کہ عنقریب اس شخص کی وجہ سے تیری اہمیت نہ صرف کم ہو جائے گی بلکہ ان تمام فوائد سے بھی محرومی ہو جائے گی جو قریب رہنے کی وجہ سے تجھے حاصل ہو رہے تھے۔ نتیجتاً قرب زوال کا صحیح خوف اور شیطان کی طرف سے پیدا کردہ یقین کامل اسے دوسرے شخص کے بارے میں بغض و حسد میں مشغول کر دیتا ہے۔

☆ یونہی ایک نعت خواں اپنی خوش الحانی کے باعث، ایک قاری اپنی خوبصورت قرأت کی وجہ سے، ایک مبلغ و مقرر اپنے اچھے انداز بیان و تقریر اور زبان کی شیرینی و روانی و تاثیر کے ذریعے، ایک مصنف اپنی تحریروں کے سبب، کوئی شخص اپنے اچھے انداز ملاقات و خوش اخلاقی کے بدلے، ایک پیر اپنے مریدوں کی کثرت کے باعث یا کوئی آدمی اپنی دولت و ثروت کی بناء پر معاشرے میں عزت و شہرت و مقام حاصل کر لیتا ہے۔ لوگوں کا اس سے مرعوب و متاثر ہونا، اسکی خدمت میں قیمتی تحائف پیش کرنا، فرط عقیدت سے اس کے ہاتھوں پیروں کو چومنا، اصرار و غیرہ کر کے اپنے ہاں دعوت پر بلانا اور تعریفوں کے پل باندھنا، اس کیلئے بہت زیادہ باعث لذت اور سبب اطمینان واقع ہوتا ہے اور اسکی شدید خواہش ہوتی ہے کہ یہ عروج و بلندی ہمیشہ کیلئے میرا مقدر بن کر رہے اور مجھ سے کبھی بھی جدا نہ ہو، لیکن پھر وہ دیکھتا ہے کہ ایک اور شخص آہستہ آہستہ مقبولیت کی سیڑھیاں چڑھتا ہوا اس کے برابر آ رہا ہے بلکہ قریب ہے کہ اس سے بھی آگے نکل جائے، اس وقت اس کے دل میں اپنے موجودہ مقام اور عظیم الشان عزت و شہرت کے زوال کا اندیشہ قوی پوری قوت کے ساتھ سر اٹھاتا ہے، لاکھوں دسو سے ہمہ وقت اس پر یلغار کرتے رہتے ہیں، مخلوق کے سامنے بظاہر خوش و مطمئن رہنے کی بھرپور کوشش کرتا ہے لیکن اس کا دل ایک شدید بے چینی و اضطراب و پریشانی میں مشغول ہو کر تیز تیز دھڑکنے کا عادی بن جاتا ہے، ایک غم و فکر مسلسل اس کے ذہن و قلب کو اپنے گھیرے میں لے لیتا ہے۔ کھانے پینے سونے جاگنے اور ملاقات دوست احباب سے حاصل ہونے والی لذت مفقود ہو جاتی ہے۔ آخر کار نتیجہ یہی نکلتا ہے کہ اپنے وقار و مرتبے کی حفاظت کی خاطر مذکورہ شخص سے شدید بغض و حسد میں مبتلا ہو جاتا ہے۔



☆ بعض مرتبہ ایک شخص کو اسکول، کالج، یونیورسٹی، دفتر، فیکٹری، حکومت یا کسی تنظیم میں اعلیٰ عہدے پر فائز کر دیا جاتا ہے۔ اس عہدے کی وجہ سے اسے عزت و شہرت حاصل ہوتی ہے، ایسے مقامات پر جانا آسان ہو جاتا ہے کہ جہاں عام آدمی کی رسائی ممکن نہیں ہوتی۔ بسا اوقات اس کے سبب ایسی بڑی شخصیات کے قریب رہنا میسر آتا ہے کہ جن کے قرب کیلئے ہزاروں دل بے چین و بے قرار نظر آتے ہیں، ماتحتوں پر حکم چلانے کا موقع ملتا ہے، بے شمار لوگ اشاروں پر چلتے نظر آتے ہیں، یہ تمام اس کے نفس کیلئے لذت و فرحت کا کثیر سامان فراہم کرنے کا سبب بن جاتے ہیں، جام حکومت اس کو ایسے نشے میں مبتلا کر دیتا ہے کہ جس کی لذت کے باعث پسند نہیں کرتا کہ ہوش میں آئے بلکہ روز بروز اس میں اضافہ و زیادتی ہی منظور نظر رہتی ہے۔ پھر اچانک اس کے ماتحتین میں سے یا کوئی اجنبی شخص اس سے زیادہ باصلاحیت اور اس عہدے کیلئے بہتر مستحق کے طور پر ابھر کر سامنے آتا ہے، لوگ اس کی خوبیوں کا اعتراف کرنے لگتے ہیں اور اس عہدے کیلئے اس کے انتخاب کے بارے میں سرگوشیاں ہونے لگتی ہیں، صاحب عہدہ کیلئے یہ صورت حال بے حد تشویش کا باعث بن جاتی ہے، خصوصاً اس کے ارد گرد رہنے والے خوشامدی قسم کے حضرات اپنے نفع کی خاطر بظاہر ہمدرد بن کر آنے والے خطرات سے وحشتناک طریقے سے ڈراتے ہیں، جس کی بناء پر اسے یقین ہونے لگتا ہے کہ عنقریب تیزی سے ابھرنے والا یہ شخص اس کے عہدے اور اس سے حاصل ہونے والے بڑے بڑے انعامات کے زوال کا سبب بن جائے گا۔ پس یہی خوف و خدشہ اسے مذکورہ شخص سے حسد و کینہ میں مبتلا کر دیتا ہے۔



☆ یونہی ایک شخص اپنے کاروبار و دکان وغیرہ سے ہر ماہ کثیر منافع حاصل کر رہا ہوتا ہے۔ گاہکوں کا ترش، اس کے مال کی ڈیمانڈ، کثیر حاصل ہونے والا سرمایہ، تیزی سے بڑھتا ہوا بینک بیلنس، اس ملنے والے نفع سے اس کے گھر والوں کا عیش و آرام سے زندگی بسر کرنا اور اس کے باعث خاندان و دیگر احباب میں عزت و شہرت کا حصول اس کو بہت بھلا محسوس ہوتا ہے۔ مسلسل کاروباری کامیابیاں اسے ناکامی کی یاد سے بالکل غافل کر دیتی ہیں یہاں تک کہ ناکامی کا لفظ اس کی ذہنی ڈکشنری سے یکسر غائب ہو جاتا ہے لیکن اچانک اس پر سکون زندگی میں دوسرا کاروباری بلچل مچا دیتا ہے، اس دوسرے شخص کا کاروبار و دکان چند تبدیلیوں کے بعد اسے انہی بلندیوں اور انعامات کی جانب سے تیزی سے لے جاتے ہوئے نظر آتے ہیں جن کے ذریعے پہلے کاروباری نمایاں مقام حاصل کرنے میں کامیاب ہوا تھا۔ یہ پہلا کاروباری جب دوسرے کی دکان پر گاہکوں کا بڑھتا ہوا رش، اس کی مال کی مارکیٹ میں تیزی سے ترقی پاتی ہوئی مانگ اور اس کے مقابلے میں اپنے گاہکوں اور مال کی طلب میں واضح طور پر کمی دیکھتا ہے تو بے شمار خدشوں کے باعث اس کی راتوں کی نیند حرام ہو جاتی ہیں۔ شیطان اسے مسلسل خوف دلاتا ہے کہ عنقریب خاندان و مارکیٹ وغیرہ میں تیری عزت و شہرت خاک میں مل جائے گی، تیرا بینک بیلنس تباہ ہو جائے گا، تجھے دیوالیہ ہو کر اپنے وسیع کاروبار کو موقوف کرنا پڑے گا۔ نتیجتاً تیری اور تیرے اہل خانہ کی زندگی کا عیش و آرام بہت جلد سخت آزمائش و تکلیف میں تبدیل ہو جائے گا۔ چنانچہ ایسی صورت حال میں اسے دوسرے کاروباری سے سخت نفرت ہو جاتی ہے اور یہ اسے اپنی عزت و شہرت آرام و آسائش کا سب سے بڑا دشمن تھوڑ کرنا شروع کر دیتا ہے اور آخر کار اس سے شدید بغض و حسد میں مبتلا ہو جاتا ہے۔

یہاں تک کے بیان پر غور و فکر کرنے والا ہر قاری اس بات سے یقیناً اتفاق کرے گا کہ اس مرضِ عظیم کی دل میں موجودگی کسی بھی طرح انسان کیلئے نفع بخش نہیں۔ چنانچہ اس گناہ کے ضرر سے بچنے کی بھرپور کوشش کرنا ہی سعادت مندی ہے۔ اس درست رائے کے بعد اگلا قدم ’اس گناہ کی اپنی ذات میں موجودگی و عدم موجودگی پر مطلع ہونا‘ ہونا چاہئے اور اس کا بہترین طریقہ یہ ہے کہ حسد کی علامات کو جان کر انہیں اپنی ذات میں دیانت دارانہ طور پر تلاش کیا جائے۔ چنانچہ اب حسد کی علامات بیان کی جائیں گی۔

## حسد و کینہ کی علامات

حسد کے باعث حاسد کی ذات میں درج ذیل علامات کا بخوبی مشاہدہ کیا جاسکتا ہے۔

### محسود سے سلام و مصافحہ ترک کر دینا

چونکہ حاسد کو محسود سے کئی وجوہات کی بناء پر شدید نفرت ہو جاتی ہے لہذا اس کا دل ہرگز اس بات کو پسند نہیں کرتا کہ یہ اسے سلام کرے یا ہاتھ ملائے یا عید وغیرہ کے موقع پر گلے ملے۔ چنانچہ حتی الامکان اس کا سامنا کرنے سے گریز کرتا ہے تاکہ نہ سامنا ہو اور نہ ان تکلیف دہ امور میں مبتلاء ہونا پڑے اور کبھی اتفاقاً سامنا ہو بھی جائے تو کوشش کرتا ہے کہ نظریں پھا کر نکل جائے اور اگر نکلنے کا موقع نہ ملے مثلاً اس طرح کہ بعض اوقات کچھ مصلحتوں کی بنا پر یہ نہیں چاہتا کہ میرے قلبی جذبات محسود پر ظاہر ہو جائیں یا میرے کسی فعل سے ان کا اندازہ لگایا جائے۔ چنانچہ کبھی سامنے ہونے پر دل پر جبر کر کے مصافحہ کر ہی لیتا ہے یا پھریوں کہ کچھ لوگ ان دونوں کو دیکھ رہے ہوتے ہیں اب یہ سوچتا ہے کہ اکیلا ہوتا تو کبھی مصافحہ نہ کرتا لیکن اب اگر ان لوگوں کے سامنے دعا سلام نہ کی تو ہو سکتا ہے کہ انہیں میری باطنی نفرت کا اندازہ ہو جائے اور پھر اس کے نتیجے کے طور پر عین ممکن ہے کہ میں حاسد کے لقب سے مشہور ہو جاؤں۔ چنانچہ ان باتوں کے پیش نظر چہرے پر مصنوعی مسکراہٹ سجا کر بظاہر گرم جوشی سے مصافحہ کر تو لیتا ہے لیکن ہاتھ ملانے اور دریاافتِ حال کے دوران اس کے دل پر ایک بوجھ اور کراہت کی سی کیفیت طاری رہتی ہے۔

### بد دعا دینا

حاسد کو محسود کی جن نعمتوں کے باعث آتشِ حسد میں جلنا نصیب ہوا ان کا زوال اس کی سب سے بڑی خواہش بن جاتی ہے۔ چنانچہ اس آرزو کی تکمیل کیلئے ایک طریقہ یہ بھی اختیار کرتا ہے کہ اپنی دعاؤں میں انعاماتِ محسود کی تباہی و بربادی کیلئے بد دعائیں بھی شامل کر لیتا ہے اور شاید اپنے لئے اتنے خلوص سے زندگی بھر میں کبھی دعا نہ کی ہوگی کہ جتنی بھر پور توجہ اور حاضریِ قلب کے ساتھ اس کیلئے بد دعا کرتا ہے۔



## غیبت و چغلی و الزام تراشی کرنا

چونکہ حاسد نہیں چاہتا کہ کسی کے دل میں محسود کی تھوڑی سی بھی محبت باقی رہے چنانچہ لوگوں کو اس سے بدظن کرنے اور قلوب میں اس کی نفرت و کراہیت پیدا کرنے کیلئے غیبت و چغلی و الزام تراشی وغیرہ کا مکروہ سہارا حاصل کرنے کی کوشش کرتا ہے۔ محسود کی ذات میں موجودہ کمزوریاں کہ جن پر مطلع ہونے کی بناء پر کسی کا بدگمان ہونا ممکن ہو کبھی تو بالکل واضح طور پر بیان کر دیتا ہے (جبکہ ساتھ میں ہمزاد دوست ہوں) اور کبھی اس طرح ظاہر کرتا ہے کہ گویا اس عیب کی موجودگی کے باعث محسود کے اخروی نقصان پر ہمدردی کا اظہار کر رہا ہے۔ حالانکہ حقیقتاً اس طرح ایک تیر سے دو شکار کرنا مقصود ہوتا ہے یعنی ایک تو محسود کی مذمت اور دوسرا گناہ کبیرہ کرنے کے باوجود مذمت سے بچنے کیلئے خود کو گناہ سے محفوظ ثابت کرنا۔

اسی طرح اگر محسود نے کبھی کسی کے خلاف مزاج کوئی بات کہی تھی اور حاسد اس پر واقف ہے تو ایسی تدابیر اختیار کرتا ہے کہ جن کے ذریعے یہ بات بمع التزام تراشی و مرجع مصالحے کے محسود کے مخالف تک پہنچ جائے تاکہ جب اس کی طرف سے انتقامی کارروائی کے نتیجے میں محسود سخت پریشانی یا کسی قسم کے جانی و مالی نقصان کا شکار ہو تو اسے اپنے دل کو ٹھنڈا کرنے کا موقع ملے۔ اور جب حاسدان ظالمانہ کارروائیوں کے نتیجے میں کسی کو محسود سے بدظن ہوتے یا جانی و مالی نقصان پہنچاتے دیکھتا ہے تو اسے اپنی اس وقتی کامیابی پر بے حد خوشی محسوس ہوتی ہے اور (معاذ اللہ) اس صورت حال کو تائید نہیں اور دل ہی دل میں اپنی ذات کے بارگاہِ الہی و جل میں مقرب و معروف ہونے پر واضح دلیل قرار دیتا ہے۔ پھر بعض اوقات اس کا رنامے کی خوشخبری سنانے کیلئے کسی قریبی دوست کی تلاش میں بے قرار نظر آتا ہے تاکہ اسے بھی شریک خوشی کر کے مزید لذت و سکون حاصل کر سکے۔

## محسود کی خوشی پر غم اور غم پر خوشی محسوس کرنا

حاسد حسد کے باعث جن قابل مذمت عادات میں گرفتار ہو جاتا ہے، ان میں سے ایک اپنے محسود مسلمان بھائی کی خوشیوں پر غم اور غموں پر خوشی محسوس کرنا بھی ہے محسود پر اللہ تعالیٰ کی عنایات و کرامات دیکھ کر جلنا کڑھنا اس کا روزانہ کا معمول بن جاتا ہے، اس کے ہنستے مسکراتے چہرے اور خوش و خرم زندگی کو دیکھ کر دل میں شدید نفرت محسوس کرتا ہے لیکن اپنے فطرتی تقاضے کے تحت مجبور ہو کر اسے بار بار دیکھے بغیر رہ بھی نہیں سکتا چنانچہ جب بھی محسود پر نظر ڈالتا ہے تو ہر نگاہ اس کیلئے ایک نیا درد و کرب ساتھ لے کر آتی ہے اس کے برعکس جب محسود کسی ذہنی ٹینشن میں مبتلا ہو جائے یا اس کے کسی بڑے مالی نقصان کی خبر پہنچے یا اس سے کوئی ایسا فعل سرزد ہوا کہ جس سے عزت کے زوال اور بدنامی کا شدید خطرہ پیدا ہو گیا یا وہ کسی بڑی بیماری میں گرفتار ہو جائے اور ان امور کے باعث اس پر شدید رنج و غم کے آثار نمایاں ہوں تو اس وقت حاسد اپنے دل میں بیحد کیف و سرور و لذت محسوس کرتا ہے اور اپنی دیرینہ خواہش کی تکمیل پر پھولے نہیں سماتا پھر بعض اوقات کچھ مصلحتوں کے پیش نظر منافقانہ طرز اختیار کر کے ان آفات پر محسود سے اظہارِ ہمدردی بھی کرتا ہے لیکن چونکہ حقیقتاً اس جعلی ہمدردی اور مصنوعی الفاظ کے ذریعے غم میں شریک ہونے کا صرف یقین دلانا ہی مقصود ہوتا ہے چنانچہ اس معاملے میں اس کا دل بالکل ساتھ دینے کیلئے تیار نہیں ہوتا اور اگر کبھی حقیقی طور پر غم محسوس ہوتا بھی ہے تو یہ صرف ایک وقتی کیفیت ہوتی ہے جو تھوڑی ہی دیر کے بعد ہمیشہ کیلئے ختم ہو جاتی ہے۔

## نگاہ حقارت سے دیکھنا اور مذاق اڑانا

حاسد محسود کے پاس اللہ تعالیٰ کی بے شمار نعمتوں کو موجود دیکھنے اور خود کو ان سے محروم پانے کے باوجود کسی طور پر بھی اپنی ذات پر اس کی برتری کو تسلیم کرنے کیلئے تیار نہیں ہوتا بلکہ دل ہی دل میں اکثر اوقات اس کا اور اپنا موازنہ کرتے ہوئے مختلف دلائل و براہین سے خود کو اس پر فوقیت دے کر احساس کمتری و محرومی کو کم کرنے کی کوشش میں مصروف عمل رہتا ہے۔ یہی وجہ ہے کہ اپنے زعم فاسد میں جب کوئی اپنی ہی فوقیت ثابت کرنے پر مشتمل دلیل مضبوط محسوس ہو تو اس کے ذریعے وقتی طور پر ہی سہی لیکن بہت لذت و سکون حاصل ہوتا ہے اور جب کبھی دوست احباب میں سے کوئی اسے کمالات و فضائل کے اعتبار سے فوقیت دے دیتا ہے اور اس کے نتیجے میں نفس کی جانب سے فوراً آواز آتی ہے کہ دیکھا میں تو پہلے ہی تجھے یقین دلا رہا تھا کہ تُو اس سے کئی لحاظ سے افضل و بہتر ہے تو اس سے بھی طبیعت کا فی کیف و سرور حاصل کرتی ہے اور وہ فوقیت دینے والا بہت بھلا معلوم ہوتا ہے۔ پھر خود نگاہ حقارت سے دیکھنے کے ساتھ ساتھ چاہتا ہے کہ محسود دوسروں کی نگاہوں سے بھی حقیر و ذلیل ہو جائے چنانچہ اس خواہش فاسد کی تکمیل کیلئے مختلف طریقوں سے اس کا مذاق اڑاتا ہے۔ کبھی اس کی شکل و صورت و لباس کا، کبھی تحریر کا، کبھی اس کے بیان و تقریر و قرأت و نعت کے انداز کا، کبھی طرز گفتگو کا اور کبھی چال ڈھال اور عبادت و اعمال کا، نیز جب دوسروں کو بھی اس فعل بد میں اپنا شریک پاتا ہے تو کامیابی کے یقین کے باعث خود میں اس کے خلاف جذبہ انتقام میں بے حد اضافہ اور طبیعت میں عجیب جوش و خروش محسوس کرتا ہے اور ان شریک ساتھیوں کی رائے کو درست و حتمی رائے قرار دیتے ہوئے ایسے لوگوں پر سخت غم و غصہ کا انداز کرتا ہے کہ جو محسود سے عقیدت و محبت رکھتے ہیں یا کسی بھی لحاظ سے مرعوب متاثر نظر آتے ہیں اور کبھی کبھی انہیں جاہل و بے وقوف و ناسمجھ کے القابات سے نوازنے سے بھی گریز نہیں کرتا۔



چونکہ حاسد محسود کی پریشانی و مصیبت پر راحت و خوشی محسوس کرتا ہے چنانچہ اس کی اولین خواہش ہوتی ہے کہ محسود تا حیات مختلف قسم کی پے در پے وارد ہونے والی پریشان کن کیفیات سے دوچار رہے حتیٰ کہ اس کی جان و مال و عزت و آبرو و ذہنی سکون وغیرہ سب کچھ تباہ و برباد ہو جائے۔ اس ناپاک جذبے کی تکمیل کیلئے ایک ذریعہ یہ بھی اختیار کرتا ہے کہ اگر کبھی محسود کو کسی بھی معاملے میں اس کی مدد کی ضرورت پڑ جائے تو باوجود قدرت اس کی مدد سے کبھی تو بالکل صاف اور کبھی حیلوں بہانوں کے ذریعے انکار کر دیتا ہے بلکہ حتیٰ الامکان کوشش کرتا ہے کہ خاندان کا کوئی دیگر فرد یا دوست احباب میں سے کوئی بھی شخص اس کی کسی بھی قسم کی مدد نہ کرے چنانچہ اگر کوئی محسود کی مدد کرنے کے سلسلے میں اس سے مشورہ طلب کرتا ہے تو اسے اس قسم کے جوابات دیتا ہے کہ جس کے باعث طالب مشورہ کے ذہن میں مدد کرنے کے نتیجے میں کسی بڑے نقصان و خطرے میں مبتلا ہو جانے کا خوف پیدا ہو جائے اور پھر یہ خوف اسے مدد سے روک دے۔ مثال کے طور پر محسود کو کاروبار یا مکان کی خرید و فروخت یا بچوں کی شادی بیاہ میں یا بیماری کے علاج وغیرہ کیلئے پیسوں کی ضرورت پڑی اس نے کسی سے حاجت کا اظہار کیا۔ اب اگر یہ شخص اس معاملے میں حاسد سے مشورہ مانگے گا تو کچھ اس قسم کا مشورہ ملے گا کہ بھی دیکھ لیجئے! میں آپ کو مدد سے تو نہیں روکوں گا ہاں اتنا ضرور ہے کہ پیسوں کا معاملہ بڑا نازک ہوتا ہے آج کل لوگ لے تو لیتے ہیں لیکن پھر لوٹانے کو دل نہیں چاہتا بعض اوقات تو ساری زندگی رونا پڑتا ہے۔ نتیجتاً جب امداد کیلئے تیار کوئی شخص خوفزدہ ہو کر مدد سے ہاتھ اٹھا لیتا ہے تو حاسد اسے اپنی بہت عظیم کامیابی تصور کر کے خوشی سے پھولے نہیں سماتا۔

### موقع ملنے پر نقصان پہنچانا اور دوسروں کو ابھارنا

حاسد محسود کی ترقی و نعمت کو دیکھ دیکھ کر رات دن جلتا کڑھتا رہتا ہے۔ اس جلن کڑھن کے باعث پیدا ہونے والی ناقابل برداشت تکلیف اس کے دل میں محسود کی نفرت کو شدید سے شدید تر کرتی چلی جاتی ہے، ساتھ ساتھ نفس و شیطان اسے یہ یقین دلانے کی کوشش کرتے رہتے ہیں کہ تیرے ذہنی و قلبی سکون کی تباہی کی واحد ذمہ داری اسی محسود کی ذات ہے، نہ یہ ہوتا نہ تجھے ان آزمائشوں کا سامنا کرنا پڑتا۔ نتیجتاً یہ قلبی تکلیف اور نفس و شیطان کا محسود کو اس کا ذمہ دار ٹھہرانا، حاسد کے دل میں محسود کے خلاف جذبہ انتقام کو ابھارتا ہے اور پھر وہ ایسے مواقع تلاش کرنا شروع کر دیتا ہے کہ جن سے فائدہ اٹھا کر محسود کو کسی بڑے نقصان میں گرفتار کر دے اور اپنی تکلیف و اذیت مسلسل کا کچھ نہ کچھ بدلہ لے سکے۔ لہذا جو نبی اسے کوئی ایسا موقع میسر آتا ہے کہ جس کے باعث محسود کسی دینی یا دنیاوی نقصان کا شکار ہو سکتا ہو تو یہ عملی قدم اٹھانے میں لمحہ بھر کی بھی دیر نہیں کرتا بلکہ اگر کسی دوسرے کو درغلا کر محسود کو نقصان و خسارے میں مبتلا کروا سکتا ہو تو اس طریقے کو بھی ہرگز نظر انداز نہ کرے گا۔ اس کی سینکڑوں مثالیں خاندان و اسکول و کالج و یونیورسٹی و دارالعلوم اور خاص طور پر سیاسی پلیٹ فارم پر رسی کشی میں مصروف حضرات میں دیکھی اور محسوس کی جاسکتی ہے۔

## محسود کی تعریف کرنے اور سننے سے بچنا

کسی کی تعریف اس بات کی نشاندہی کرتی ہے کہ تعریف کرنے والا تعریف کئے جانے والے سے قلبی لحاظ سے متاثر ہے نیز جب کسی کی تعریف کچھ لوگوں کی موجودگی میں کی جائے تو اکثر سننے والے بھی غائبانہ طور پر اس سے مرعوب و متاثر اور ملاقات و زیارت کے مشتاق ہو جاتے ہیں۔ اب چونکہ حاسد محسود سے سخت قلبی نفرت رکھتا ہے۔ نیز اس کے فضائل و کمالات سے متاثر ہونے کیلئے بالکل تیار نہیں ہوتا۔ چنانچہ یہی قلبی نفرت اس کی زبان کو محسود کے کمالات کا اقرار کرنے سے روک دیتی ہے بلکہ جب کوئی اس کے سامنے محسود کی تعریف کرتا ہے تو اسکی خواہش کے برعکس سامنے والے کا محسود سے متاثر ہونا اس کے اشتعال کو مزید بڑھا دیتا ہے اور وہ فوراً بات کا رخ کسی اور جانب پھرنے کی کوشش کرتا ہے۔ اگر اس پر قادر نہ ہو تو کسی حیلے بھانے سے اٹھ کر چلا جاتا ہے لیکن اٹھ کر چلے جانے کی صورت میں بھی محسود کیلئے ادا کئے گئے تعریفی جملے اس کے ذہن میں گردش کر کے جلن کر دھن میں مزید اضافے کا سبب بنتے رہتے ہیں اور اگر بے تکلف دوست و رازدار بیٹھے ہوں اور اس کی محسود کی دشمنی و نفرت پر آگاہ بھی ہوں تو اب بالکل صاف الفاظ میں سامنے والوں کو خاموش کروا کر اظہارِ نفرت میں بالکل عار محسوس نہیں کرتا۔

اللہ تعالیٰ کی ذاتِ پاک سے اُمید قوی ہے کہ اسباب و علاماتِ حسد کا بغور مطالعہ فرمانے کی برکت سے اپنے باطن میں اس گندگی کی موجودگی اور عدم موجودگی کا اندازہ بلکہ یقین کامل حاصل کر لینا سمجھ دار و سعادت مند مسلمان بھائیوں کیلئے بھی دُشوار نہ رہے گا۔ مزید یقین و شعور کے حصول کیلئے درج ذیل سوالات کے جوابات تلاش کر لینا بے حد مفید رہے گا۔



## محاسبہ

- ۱..... آپ کے رشتہ داروں، محلے داروں، دوست احباب اور دیگر قریب رہنے والے حضرات میں سے کوئی شخص ایسا بھی ہے کہ جس سے اس کی عزت و شہرت یا کمالات و فضائل کی وجہ سے ہاتھ ملانے اور اس کی طرف مسکرا کر دیکھنے کو بالکل دل نہیں کرتا بلکہ اسے دیکھتے ہی دل میں نفرت و کراہیت کے جذبات نمایاں ہو جاتے ہیں اور اگر ملنا بھی پڑے تو اوپر ہی دل کے ساتھ ملتے ہیں؟
- ۲..... ان مذکورہ اشخاص میں سے کوئی ایسا بھی ہے کہ جسکی کسی نعمت کے زوال کیلئے آپ اللہ تعالیٰ کی بارگاہ میں بددعا کیں کرتے ہوں؟
- ۳..... ان مذکورہ لوگوں میں سے کوئی ایسا تو نہیں کہ جس کی عزت و شہرت کے زوال کیلئے آپ اس کے رازوں اور عیبوں کی تلاش و جستجو میں مصروف رہتے ہوں اور میسر آ جانے پر لوگوں میں عام کرنے میں ذرہ برابر سستی سے کام نہ لیتے ہوں؟  
نیز اس کی غیبت چغلی کرنے اور سننے سے بے حد سکون حاصل ہوتا ہو؟
- ۴..... ان میں سے کوئی ایسا تو نہیں کہ جب اسے کوئی دینی یا دنیوی نقصان پہنچتا ہے تو آپ کا دل بے حد مطمئن و خوش ہو جاتا ہے اور جب اسے کوئی دینی یا دنیوی راحت ملتی ہے تو رنجیدہ و ملول؟ بلکہ اس کے چہرے پر مسکراہٹ دیکھ کر نفرت قلبی میں شدت پیدا ہو جاتی ہو۔
- ۵..... آپ ان میں سے کسی کو نگاہِ حقارت سے دیکھتے ہوئے اس کی صلاحیتوں کا مختلف انداز میں مذاق تو نہیں اڑاتے؟
- ۶..... کیا ان میں سے کسی کو آپ کی مدد کی ضرورت ہو تو باوجود قدرت انکار تو نہیں کر دیتے؟ نیز یہ خواہش تو نہیں ہوتی کہ دوسرے بھی اس کی مدد نہ کریں بلکہ دیگر حضرات کو امداد سے روکنے کیلئے عملی کوشش تو شروع نہیں کر دیتے؟
- ۷..... موقع ملنے پر ان میں سے کسی کو نقصان پہنچانے کی کوشش تو نہیں کرتے؟
- ۸..... کیا ان حضرات کی تعریف آپ کی زبان پر بلا تکلف جاری ہو جاتی ہے؟ ان کی تعریف سن کر فوراً بات کا رخ بدلنے کی کوشش تو نہیں کرتے؟ ان کی تعریف سن کر دل تنگی تو محسوس نہیں کرتا؟ دوسروں کو ان کی تعریف سے روک تو نہیں دیتے؟ لوگوں کے سامنے ان کے کمالات کو بیان کرنے سے جان بوجھ کر رُک تو نہیں جاتے؟

## مطالعہ فرمانے والے مسلمان بھائیو اور بہنو!

جس طرح جسمانی مرض چاہے چھوٹا ہو یا بڑا، نیا ہو پرانا، بہر حال تکلیف و نقصان کا باعث ہوتا ہے اور ہر مریض کی اولین خواہش ہوتی ہے کہ جتنی جلدی ممکن ہو اس سے دائمی نجات حاصل کر لے۔ بعینہ اسی طرح باطنی امراض کی موجودگی پر مطلع ہونے والے روحانی بیمار کو چاہئے کہ اسے ختم یا ہمیشہ کیلئے دور کرنے کی خاطر فوراً سے پیشتر عملی اقدامات شروع کر دے۔ اگر ماقبل میں ذکر کردہ اسباب و علامات و محاسبے پر غور و تفکر کے نتیجے میں کسی کو محسوس ہو کہ وہ بد بختی کی بناء پر حسد جیسی قبیح بیماری میں مبتلاء ہو چکا ہے تو اسے چاہئے کہ علاج میں بالکل دیر نہ کرے کیونکہ ہو سکتا ہے کہ یہ سستی و غفلت و دیر و لا پرواہی اس کے ایمان کی بربادی کا سبب بن جائے۔

چنانچہ اب اللہ تعالیٰ کی توفیق سے ذیل میں حسد و کینہ کا علاج بیان کیا جاتا ہے۔ مبتلائے حسد کو چاہئے کہ اسے بھی وقت و نظر کے ساتھ ملاحظہ فرمائے اور عمل کی سعادت حاصل کر کے دُنیوی و اُخروی ذلت و رُسوائی سے بچنے کی کوشش کرے۔



## حسد و کینہ کا علاج

اس سلسلے میں درج ذیل اُمور کا اختیار کرنا حسد میں مبتلاء ہر عاقل و بالغ مسلمان مرد و عورت پر واجب و ضروری ہے۔

☆ اللہ تعالیٰ کی بارگاہ میں بکثرت رورو کر نجات کیلئے دعائیں مانگے۔

☆ حسد کی مذکورہ تباہ کاریوں کو اکثر و بیشتر ذہن میں حاضر کرتا رہے تاکہ اس کے دل میں اللہ تعالیٰ کی ناراضگی، ایمان و نیک اعمال کی بربادی، ایمان کے بگاڑ، جہنم میں دخول اور توفیق الہی سے محرومی کا خوف حقیقی پیدا ہو جائے کیونکہ جب تک کسی بڑے نقصان کے حصول کا صحیح خوف و اندیشہ دل میں موجود نہ ہو تو گناہ سے بچنا ناممکن نہیں تو مشکل ترین ضرور ہے۔

☆ جب کسی کو اپنے مرنے کا یقین کامل حاصل ہو جائے تو فطرتاً اس کا دل دنیا کی نعمتوں سے بے رغبت و اُچاٹ اور آخرت کی جانب مائل ہونا شروع ہو جاتا ہے۔ اسی اصول کو پیش نظر رکھ کر حاسد کو چاہئے کہ کثرت کے ساتھ اپنی موت کو یاد کرتا رہے، ان شاء اللہ تعالیٰ کچھ ہی عرصے میں اس کی قلبی توجہ محسود کی نعمتوں سے ہٹ کر اُخروی اُمور کی بہتری کی جانب مائل ہو جائے گی۔

امام احمد رضی اللہ تعالیٰ عنہ حضرت ابوالدرداء رضی اللہ تعالیٰ عنہ سے روایت فرماتے ہیں کہ جو شخص موت کو کثرت سے یاد کرے تو اس کے حسد اور خوشی میں کمی واقع ہو جائے گی۔ (مسند امام احمد)

☆ حاسد کے حسد میں مبتلاء ہونے کی بڑی وجہ محسود کے پاس موجود نعمتوں کے باعث احساسِ کمتری کا شکار ہونا ہے۔ یہ احساس کمتری اس وجہ سے پیدا ہوا کہ حاسد نے ایسے لوگوں پر نگاہ رکھی کہ جنہیں اللہ عز و جل نے اپنے فضل و کرم سے اس کے مقابلے میں زائد نعمتوں سے نوازا ہے۔ اگر حاسد درج ذیل حدیثِ پاک میں بیان کردہ اصول پر عمل پیرا ہونے کی سعادت حاصل کرتا تو اس صورتِ حال کا کبھی بھی سامنا نہ کرنا پڑتا۔

رحمتِ عالم صلی اللہ تعالیٰ علیہ وسلم کا فرمانِ عظمت نشان ہے، اپنے سے نیچے درجے کے لوگوں کی جانب دیکھا کرو (اس کے برعکس) اوپر کے درجے کے لوگوں کو مت دیکھو اگر تم ایسا کرو گے تو اللہ تعالیٰ کی کسی نعمت کو حقیر نہ جانو گے۔ (ابن ماجہ)

لہذا حاسد کو چاہئے کہ ایسے لوگوں کا بکثرت مشاہدہ کرے کہ جنہیں اللہ عز و جل نے اپنے عدل و انصاف سے بے شمار نعمتوں اور صلاحیتوں سے محروم فرمایا ہے۔ نیز اپنے سے زیادہ نعمتیں رکھنے والوں کی طرف سے توجہ ہٹانے کی بھرپور کوشش کرے، ان شاء اللہ عز و جل اس مشاہدہ مسلسل کی برکت سے کچھ ہی دنوں میں نمایاں فرق بخوبی محسوس کیا جاسکتا ہے۔

☆ حاسد حسد کے باعث اپنے دل میں محسود کی شدید نفرت موجود پاتا ہے اور یہ نفرت کے اس جذبہ انتقام کو مزید بھڑکانی رہتی ہے اگرچہ حسد سے چھٹکارا مقصود ہو تو ایسے اعمال کا اختیار کرنا بے حد ضروری ہے کہ جن کے باعث یہ نفرت محبت میں تبدیل ہو جائے اور محسود قابل نفرت کے بجائے محبوب محسوس ہونے لگے، جب یہ کیفیات حاصل ہوں گی تو حسد سے نجات بھی ممکن ہو جائے گی کیونکہ کوئی بھی اپنے محبوب سے نعمتوں کا زوال پسند نہیں کرتا۔ اس کیلئے درج ذیل اعمال کو اختیار کرنا بے حد مفید ثابت ہوگا۔

(۱) محسود کو سلام میں پہلے کرے نیز چاہے دل کتنا ہی انکار کرے، نفس و شیطان کیسا ہی زور لگائیں، خود آگے بڑھ کر اس سے مصافحہ کرے اور محل فتنہ نہ ہو تو گلے بھی لگائے مزید یہ کہ اسے تحفے اور عائبانہ سلام بھیجواتا رہے۔

حضرت عطا خراسانی رضی اللہ تعالیٰ عنہ روایت فرماتے ہیں کہ رسول اللہ صلی اللہ تعالیٰ علیہ وسلم نے ارشاد فرمایا، ایک دوسرے کے ساتھ مصافحہ کرو اس سے کینہ جاتا رہتا ہے اور ایک دوسرے کو تحفہ بھیجو آپس میں محبت ہوگی اور دشمنی جاتی رہے گی۔ (مشکوٰۃ المصابیح)

(۲) محسود کی جس نعمت کے باعث حسد پیدا ہو، اگر شرعی طور پر ممنوع نہ ہو تو اس کی ترقی کیلئے بکثرت دعا کرے۔ مثلاً اس کے حسن و جمال سے حسد ہے تو دعا کرے کہ یارب کریم! فلاں کے حسن و جمال میں برکت و اضافہ عطا فرما۔ اگر اس کی عزت و شہرت سے حسد ہے تو دعا کرے کہ یارب کریم! فلاں کو مزید عزت و شہرت عطا فرما، مخلوق کے قلب میں اس کی محبت میں اضافہ فرما اور اس کی عزت کو ہر آفت و نقص سے محفوظ فرما دے۔ وعلیٰ ہذا القیاس..... اسی طرح اس کی نعمتوں کی ترقی کیلئے دعا گورہنے کی کوشش کرے۔

(۳) اپنی زبان کو اس کے عیوب و نقائص کے بیان کرنے سے سختی کیساتھ روکے بلکہ اگر کوئی تیسرا آدمی محسود کی برائی اسکے سامنے بیان کرنے کی کوشش کرے تو ہرگز نہ سنے اور وہاں سے اٹھ جائے اور اگر اٹھنا ممکن نہ ہو تو محسود کی جانب سے دفاع کرے۔

(۴) اگر محسود کو کوئی غم لاحق ہو تو ضرور ضرور تعزیت کرے، بیمار ہو تو عیادت کرے، اس کے برعکس اگر اسے کوئی خوشی حاصل ہو تو صدق دل سے مبارک باد پیش کرے اور حتی الامکان مختلف طریقوں سے اس کی خوشی میں شریک ہونے کی کوشش کرے۔

(۵) اگر محسود کو اس کی مدد کی ضرورت ہو تو ممکن ہونے پر ضرور مدد کرے اگر خود نہیں کر سکتا تو کسی دوسرے کے ذریعے اس کی حاجت کو پورا کروائے۔ نیز محسود کے بغیر طلب کئے دینی یا دنیوی لحاظ سے جتنا فائدہ پہنچا سکتا ہے پہنچائے۔

(۶) جو اوصاف و کمالات محسود کی ذات میں موجود ہوں اپنے دوستوں یا رشتہ داروں کے سامنے اس کا اعتراف کرے۔ نیز بکثرت اس کی جائز تعریف کرے اور اگر کوئی اس کے سامنے محسود کی تعریف کر دے تو خوش دلی سے سنے اور صحیح بیان کردہ تعریف و فضائل کا اقرار کرے۔



## آخری معروضات

پیارے آقا صلی اللہ تعالیٰ علیہ وسلم کا فرمانِ عالیشان ہے کہ (یعنی) ہر ذی نعمت حسد کیا جاتا ہے۔ (اتحاد السادة المتقين)

اس حدیثِ پاک کے پیش نظر ہر اس شخص کے حاسدین کی کچھ نہ کچھ تعداد ضرور ہوگی کہ جسے اللہ تعالیٰ نے مال و دولت و عزت و شہرت و دیگر کمالات و فضائل سے مالا مال فرمایا ہے اور وہ لوگ اس کے بارے میں انہی کیفیات کا شکار ہوں گے جن کا ذکر ماقبل میں بالتفصیل گزر گیا۔ بحیثیتِ مسلمان اس محسود کو چاہئے کہ پیارے آقا صلی اللہ تعالیٰ علیہ وسلم کے اخلاقِ کریمہ اپناتے ہوئے ان لوگوں سے نفرت نہ کرے اور نہ ہی کسی قسم کی انتقامی کارروائی کا ارادہ کرے بلکہ اللہ تعالیٰ کی رضا کی خاطر ایسے طریقے اختیار کرے کہ جن کی بناء پر اس کے یہ مسلمان بھائی اس آفت سے جلد از جلد چھٹکارا پا جائیں۔ چنانچہ اگر ذی نعمت اپنے خاندان و محلہ و آفس و اسکول و کالج و یونیورسٹی و دارالعلوم وغیرہ میں کسی کے بارے میں محسوس کرے یا کوئی اس کے بارے میں اطلاع دے کہ وہ تجھ سے مبتلائے حسد ہو چکا ہے تو اسے چاہئے کہ درج ذیل اعمال اختیار کرنے میں بالکل دیر نہ کرے۔

☆ اسے سلام میں پہلے کرے نیز وقتاً فوقتاً کسی کے ذریعے بھی سلام بھجواتا رہے۔

☆ حاسد چاہے کتنا ہی بچنے کی کوشش کرے یہ خود بڑھ کر مصافحہ کرے اگر عید وغیرہ کا موقع ہو تو بھی گلے وغیرہ ملنے میں پہل کرنے کی کوشش کرے۔

☆ کبھی کبھار مع السلام تحفہ بھیجتا رہے۔

☆ اس مرضِ ناخجار سے نجات کی خاطر اس کیلئے پر خلوص دعائیں کرتا رہے۔

☆ جو فضائل و کمالات حاسد کی ذات میں موجود پائے ان کیلئے دیگر رشتہ داروں یا دوست احباب کے سامنے تعریفی جملے بیان کرتا رہے تاکہ جب اس کی اطلاع حاسد کو پہنچے تو اس کی محبت میں اضافہ اور جذبہ حسد میں کمی واقع ہو۔

☆ اگر کوئی اسے حاسد کی طرف سے کسی زیادتی کی خبر سنائے تو اس کے جواب میں بدلے کی سوچ بالکل فناء کر دے بلکہ حتی الامکان اس کے ساتھ بہتر سلوک کرنے کی ہی کوشش کرے۔ خاص طور پر مطلع کرنے والے شخص کے سامنے حاسد کیلئے خوب دعائیں کرے نیز اسی کے ہاتھ کوئی تحفہ بھی حاسد کی جانب بھیجے، ان شاء اللہ تعالیٰ اس کی برکات اطلاع لانے والے اور حاسد دونوں پر بخوبی ظاہر ہوں گی۔

☆ کبھی اسے مدد کی ضرورت پڑے تو براہِ راست یا کسی کے ذریعے اس کی حاجت پورے کرنے کی بھرپور کوشش کرے۔

☆ اس کو کوئی خوشی پہنچے تو مبارک باد ضرور دے اور کوئی غم لاحق ہو تو اس کی تعزیت کو لازم جانے۔

اگر کوئی حاسد اللہ تعالیٰ کی طرف رُجوع کرتے ہوئے تمام تر تدابیر اختیار کرنے کے باوجود حسد کو اپنے آپ سے دُور کرنے میں ناکام رہے تو اللہ تعالیٰ کی رحمت سے اُمید ہے کہ بروز قیامت اس کا مواخذہ نہ کیا جائے گا کیونکہ اس پر تدابیر کا اختیار کرنا فرض تھا جو اس نے پورا کیا، اب اگر حسد دور نہیں ہوتا تو یہ اس کے بس سے باہر ہونے کی علامت ہے اور جو چیز طاقت و قدرت سے باہر ہو تو اللہ تعالیٰ نے انسان کو اس کا مکلف نہیں بنایا جیسا کہ اللہ تبارک و تعالیٰ کا فرمانِ عالیشان ہے (یعنی) اللہ کسی جان پر بوجھ نہیں ڈالتا مگر اس کی طاقت بھر۔ (ترجمہ کنز الایمان، پ ۳، بقرہ: ۲۸۶)

اور امام غزالی قدس سرہ ارشاد فرماتے ہیں کہ اگر حاسد اپنی طبیعت کے تقاضے کے مطابق محسود کی برائی چاہے لیکن اس برا چاہنے کو اس کی عقل برا سمجھے اور اسے اپنے اوپر غصہ آئے تو وہ اس بات کا کوئی طریقہ و بہانہ تلاش کرے کہ جس کے باعث یہ خواہش دل سے جاتی رہے (لیکن اس کے باوجود یہ خواہش دور نہ ہو) تو حسد کی یہ قسم یقیناً معاف ہے، اس لئے کہ انسان کے اختیار میں اس سے زیادہ کچھ نہیں ہے۔ (احیاء العلوم)

لیکن اس مواخذہ سے محفوظ رہنے کی اطلاع دینے کا مطلب ہرگز یہ نہیں کہ احتیاطی تدابیر کو ترک کر دیا جائے بلکہ اس صورت میں بھی بطور علاج بیان کردہ اُمور پر عمل کرنا فرض رہے گا چاہے نتیجہ حسب توقع آئے یا نہ آئے۔ لہذا حاسد ہر ممکن کوشش جاری رکھے اور اللہ تعالیٰ سے توبہ و استغفار و امداد طلب کرتا رہے۔

اللہ عز و جل سے دعا ہے کہ ہر مسلمان بھائی و بہن کو آفتِ حسد سے محفوظ و مامون فرمائے اور اس رسالے کو راقم الحروف دیگر تعاون کرنے والے مسلمان بھائیوں اور ہر پڑھنے والے کیلئے نجات و بلندی درجات کا سبب بنائے۔

آمین بجاہ النبی الامین صلی اللہ تعالیٰ علیہ وسلم

